

سیرت حضرت علی مرتضیٰؑ اور نظام خلافت

مفتی محمد سرور فاروقی ندوی
(صدر جمعیت پیام امن، لکھنؤ)

مکتبہ پیام امن
ندوہ روڈ، ڈالی گنج، لکھنؤ، یوپی، الہند

جملہ حقوق محفوظ

نام : سیرت حضرت علی مرتضیٰ رضی اللہ عنہ اور نظام خلافت
مصنف : مفتی محمد سرور فاروقی ندوی
ناشر : مکتبہ پیام امن، ندوہ روڈ، ڈالی گنج، لکھنؤ
اردو ایڈیشن : پہلی بار
تعداد کتب : ۱۰۰۰
سال : ۲۰۲۰ء
قیمت : ۵۰

Writer : Mufti Mohd Sarwar Farooqui Nadwi

Publisher : Maktaba Payam-e-Amn, Nadwa Road, Daliganj, Lucknow.

Website: www.islamicjpamn.com

E-Mail: tasneemko2012@gmail.com, ataullah2012@gmail.com

Phone No. 9984490150, 9919042879

ملنے کے پتے

- ۱۔ مجلس تحقیقات و نشریات، ندوۃ العلماء، پوسٹ بکس نمبر ۱۱۹ (لکھنؤ) 05222741539
- ۲۔ نیوسلور بک ایجنسی، 14، محمد علی روڈ، بھنڈی بازار، ممبئی 0522-27415
- ۳۔ الفرقان بکڈپو، نظیر آباد ۳ (لکھنؤ) 9936635816
- ۴۔ سحانیہ بک ڈپو، نیا محلہ، جبل پور، مدھیہ پردیش 9424708020
- ۵۔ ستیہ فاؤنڈیشن 182-A-5 گرین لینڈ کیمپس، پوکھر پور، کانپور 9935044343
- ۶۔ مکتبہ شباب جدید، ندوہ روڈ، لکھنؤ 9198621671
- ۷۔ مکتبہ شاہ ولی اللہ جامع مسجد، دیوبند 8439650526

فہرست

| | |
|----|--|
| ۶ | پیش لفظ..... |
| ۸ | مقدمہ..... |
| ۱۱ | امیر المؤمنین حضرت علی مرتضیٰؑ کا تعارف..... |
| ۱۲ | اسلام لانے کا واقعہ..... |
| ۱۳ | مکی زندگی کے تیرہ سال..... |
| ۱۴ | کھانے کی دعوت کا انتظام..... |
| ۱۵ | رسول کریم صلی اللہ علیہ وسلم کی ہجرت کے وقت..... |
| ۱۶ | جاں نثاری کی ایک مثال..... |
| ۱۷ | تعمیر مسجد میں حصہ..... |
| ۱۷ | غزوہ بدر میں حصہ..... |
| ۱۸ | حضرت فاطمہؑ سے نکاح..... |
| ۱۹ | حضرت فاطمہؑ کی رخصتی..... |
| ۱۹ | حضرت فاطمہؑ کا جہیز..... |
| ۱۹ | حضرت علیؑ کا دعوت و ولیمہ..... |
| ۲۰ | غزوہ احد میں شرکت..... |
| ۲۰ | بنو نضیر کے جلاوطن کے وقت علم..... |
| ۲۱ | غزوہ خندق میں حضرت علیؑ کی بہادری..... |
| ۲۱ | بنو قریظہ سے مقابلہ..... |
| ۲۱ | بنو سعد کی سرکوبی..... |
| ۲۲ | صلح حدیبیہ کی تحریر..... |
| ۲۲ | فتح خیبر پر فوج کشی..... |
| ۲۳ | ایک شخص کی ہدایت..... |
| ۲۴ | مکہ پر فوج کشی کی تیاریاں..... |
| ۲۶ | مقتولین کا معاوضہ..... |
| ۲۶ | غزوہ حنین کا معرکہ..... |

| | |
|----|---|
| ۲۶ | اہل بیت کی حفاظت..... |
| ۲۷ | تبلیغ فرمان رسول..... |
| ۲۷ | یمن اور اشاعت اسلام..... |
| ۲۸ | حجۃ الوداع میں شرکت..... |
| ۲۸ | حضرت علیؑ کی تیمارداری..... |
| ۲۹ | خليفة اول کی بیعت..... |
| ۳۰ | بیعت خلافت..... |
| ۳۱ | حضرت عائشہؓ کی قصاص پر آمادگی..... |
| ۳۲ | عراق کا سفر..... |
| ۳۳ | حضرت امام حسنؑ کا سفر کوفہ..... |
| ۳۵ | جنگ جمل..... |
| ۳۸ | حضرت علیؑ کی صلح کی دعوت..... |
| ۴۰ | معرکہ صفین..... |
| ۴۰ | پانی کے لیے کشمکش..... |
| ۴۱ | مصالحات کی آخری کوشش..... |
| ۴۱ | آغاز جنگ..... |
| ۴۷ | خارجی فرقہ کی بنیاد..... |
| ۴۸ | تجکیم کا نتیجہ..... |
| ۵۰ | خوارج کی سرکشی..... |
| ۵۲ | معرکہ نہروان..... |
| ۵۳ | مصر کے لیے کشمکش..... |
| ۵۶ | بغادوں کا استیصال..... |
| ۵۶ | حضرت امیر معاویہؓ کا طریق عمل..... |
| ۵۷ | کرمان و فارس کی بغادوں کو فرو کرنا..... |
| ۵۸ | فتوحات..... |
| ۵۸ | حجاز اور عرب کے قبضہ کے لیے کشمکش..... |
| ۶۱ | خلافت مرتضوی پر ایک نظر..... |

| | |
|----|---|
| ۶۳ | رعایا کے ساتھ شفقت..... |
| ۶۴ | فوجی انتظامات..... |
| ۶۴ | مذہبی خدمات..... |
| ۶۶ | سزائیں..... |
| ۶۶ | خصائل..... |
| ۶۹ | قضا اور فیصلے کی صلاحیت..... |
| ۶۹ | امانت و دیانت..... |
| ۷۰ | حضرت علیؑ کا زہد و تقویٰ..... |
| ۷۲ | حضرت علیؑ کی عبادات..... |
| ۷۳ | اللہ کے راستے میں خرچ کرنے کا جذبہ..... |
| ۷۴ | حضرت علیؑ کا تواضع..... |
| ۷۴ | حضرت علیؑ کی شجاعت..... |
| ۷۵ | حضرت علیؑ کی خانگی زندگی..... |
| ۷۷ | حضرت علیؑ کی غذا و لباس..... |
| ۷۸ | حضرت علیؑ کا حلیہ..... |
| ۷۸ | حضرت علیؑ کی ازواج و اولاد..... |



پیش لفظ

حضرت مولانا سعید الرحمن اعظمی ندوی دامت برکاتہم
مہتمم: دارالعلوم ندوۃ العلماء و مدیر: البعث الاسلامی ندوۃ العلماء لکھنؤ، الہند

بسم اللہ الرحمن الرحیم

الحمد لله رب العالمین، والصلاة والسلام على سيد الأنبياء والمرسلين محمد
وعلى آله وأصحابه ومن تبعهم باحسان الى يوم الدين، أما بعد:

دعوت دین امت کے ذمہ ایک اہم فریضہ ہے، یہ امت چونکہ تمام امتوں میں بہترین
امت ہے، اس کی بہتری کی وجہ بھی اللہ تعالیٰ نے قرآن کریم میں بتادی ہے کہ یہ پوری انسانیت کی
رہنمائی اور ہدایت کے لیے برپا کی گئی ہے، اس امت کے داعی اولیٰ حضرت محمد رسول اللہ صلی اللہ علیہ وسلم
اور ان کے ذریعہ تیار کردہ نسل نے پوری انسانی برادری کی فکر کی، یہی وجہ ہے کہ بہت کم مدت
میں وہ دنیا کے اطراف و اکناف پر چھا گئے اور لاکھوں انسانوں کی ہدایت کا سبب بنے، اللہ تعالیٰ
نے ان کے عمل کو اس طرح قبول کیا کہ قیامت کے لئے ان کو نمونہ بنادیا۔

صحابہ کرامؓ کے بعد تابعین، تبع تابعین اور ان کے بعد آنے والی نسلیں بھی اسی فکر
کے ساتھ اقوام عالم کے درمیان آتی رہیں اور معاشرہ کے متنوع عناصر کی ہدایت کا ذریعہ
بنیں، یہی وجہ ہے کہ یہ دین آج ہم تک پہنچا اور ہم اس کی تعلیمات سے واقف ہو کر اللہ
تعالیٰ کی مرضیات کے مطابق کسی حد تک اپنے فرائض انجام دے رہے ہیں۔

دین کے پہنچانے کے لئے ہر زمانہ اور ہر دور میں نئے نئے طریقہ اختیار کئے
جاتے رہے، بنیادی طور پر زبان اور قلم کو استعمال کر کے اس فریضہ کو انجام دیا جاتا رہا، زبان
کے ذریعہ جو باتیں بیان کی جاتی ہیں وہ وقتی اور فوری طور پر اثر انداز ہوتی ہیں، لیکن اس سے دو
سرے افراد جو وہاں موجود نہیں ہیں، محروم رہتے ہیں، لیکن قلم کے ذریعہ جو باتیں کاغذ پر لکھ دی

جاتی ہیں اور کتابوں میں محفوظ کر دی جاتی ہیں ان سے برسوں استفادہ کیا جاسکتا ہے اور محمد اللہ تاریخ اسلام کا پورا ذخیرہ اس کا شاہد عدل ہے۔

مقام مسرت ہے کہ مولانا مفتی محمد سرور فاروقی ندوی (صدر جمعیت پیام امن، لکھنؤ) ایک عرصہ سے دعوت و اصلاح کے میدان میں قابل ذکر کام انجام دے رہے ہیں، وہ لسانی اور قلمی جہاد کر رہے ہیں، جس پر وہ پوری ندوی برادری ہی نہیں، بلکہ طبقہ علماء کی طرف سے مبارک باد کے مستحق ہیں، دعوت میں بنیادی چیز لسان قوم میں مہارت ہے، مفتی صاحب ہندوستان کی مرو جہ زبان ہندی کے اچار یہ (عالم) ہیں، انہوں نے ہندی زبان میں اسلامیات کا ایک کتب خانہ تیار کر دیا ہے اور اہم بات یہ ہے کہ تفسیر فاروقی کے نام سے سات جلدوں میں ہندی زبان میں وقیع تفسیر اور اردو زبان میں ”معانی القرآن الکریم، لفظی رواں ترجمہ و مختصر تفسیر“ کے عنوان سے بھی لکھی ہے جس کی ہر طرف پذیرائی ہے، ادھر چند مہینوں میں انہوں نے قرآن کے ہندی لفظی ترجمہ کا کام کیا ہے، جو طباعت کے لئے تیار ہے، اسی طرح انہوں نے اس وقت اور کئی کتابیں تیار کی ہیں جس میں ”سیرت حضرت علی مرتضیٰ رضی اللہ عنہ اور نظام خلافت“ بھی ہے۔ جو عوام و خواص کے لئے بہت مفید ہے۔

دعا ہے کہ اللہ تعالیٰ مفتی محمد سرور فاروقی ندوی کو مزید ہمت و حوصلہ دیں، تاکہ ان کے ذریعہ لسانی اور قلمی جہاد کا یہ سلسلہ جاری رہے اور ان کا فیض جو دراصل ندوۃ العلماء کا فیض ہے جاری و ساری رہے۔ وما ذلک علی اللہ بجز یز۔

راقم الحروف

سید حسن شاہ

سعید الرحمن اعظمی ندوی
ندوۃ العلماء، لکھنؤ

۸/شوال ۱۴۲۱ھ

۲/جون ۲۰۲۰ء

بسم اللہ الرحمن الرحیم

مقدمہ

الحمد لله رب العالمين والصلوة والسلام على رسوله الكريم

حضرت علی مرتضیٰؑ کے والد ابوطالب مکہ کے نہایت ذی اثر لوگوں میں سے تھے، رسول کریم صلی اللہ علیہ وسلم نے ان ہی کی آغوش شفقت میں پرورش پائی تھی اور بعثت کے بعد ان ہی کے زیر حمایت مکہ میں دعوت حق کا اعلان کیا تھا، ابوطالب ہر موقع پر آپ کے لیے سینہ سپر رہتے تھے اور آپ صلی اللہ علیہ وسلم کو کفار کے ظلم و ستم سے محفوظ رکھنے کی کوشش کرتے رہتے تھے، مشرکین قریش نے رسول اللہ صلی اللہ علیہ وسلم کی پشت پناہی اور حمایت کے باعث ابوطالب اور ان کے خاندان کو طرح طرح کی تکلیفیں پہنچائیں، ایک گھاٹی میں ان کو محصور کر دیا، کاروبار اور لین دین بند کر دئے شادی بیاہ کے تعلقات منقطع کر لیے، کھانا پینا تک بند کر دیا، غرض ہر طرح پریشان کیا۔

رسول اللہ صلی اللہ علیہ وسلم کی دلی آرزو تھی کہ ابوطالب کا دل نور ایمان سے منور ہو جائے اور انہوں نے اپنی ذات سے دنیا میں رسول اللہ صلی اللہ علیہ وسلم کی جو خدمت و حمایت کی ہے اس کے معاوضہ میں ان کو جنت کی ابدی دولت حاصل ہو، اس لئے ابوطالب کی وفات کے وقت نہایت اصرار کے ساتھ کلمہ توحید کی دعوت دی، ابوطالب نے کہا عزیز بھتیجے! اگر مجھے قریش کی طعنہ زنی کا خوف نہ ہوتا تو تمہاری دعوت قبول کر لیتا۔

اسی طرح حضرت علیؑ کی والدہ ماجدہ حضرت فاطمہؑ بنت اسد نے بھی حضرت آمنہ کے اس یتیم معصوم کی ماں کی طرح شفقت و محبت سے پرورش کی، مستند روایات کے مطابق وہ مسلمان ہوئیں اور ہجرت کر کے مدینہ گئیں، ان کا انتقال ہوا تو رسول اللہ صلی اللہ علیہ وسلم نے کفن میں اپنی قمیص مبارک پہنائی اور قبر میں لیٹ کر اس کو متبرک کیا، لوگوں نے اس عنایت کی وجہ دریافت کی تو فرمایا کہ ابوطالب کے بعد سب سے زیادہ اسی

نیک سیرت خاتون کا ممنون احسان ہوں۔

حضرت علیؑ آپ کی بعثت سے دس برس پہلے پیدا ہوئے تھے، ابوطالب کثیر العیال اور معاش کی تنگی سے نہایت پریشان تھے، قحط و خشک سالی نے اس مصیبت میں اور بھی اضافہ کر دیا، اس لیے رحمۃ اللعالمین صلی اللہ علیہ وسلم نے محبوب چچا کی عمرت سے متاثر ہو کر حضرت عباسؑ سے فرمایا کہ ہم کو اس مصیبت و پریشان حالی میں چچا کا ہاتھ بٹانا چاہئے، چنانچہ حضرت عباسؑ نے حسب ارشاد جعفر کی کفالت اپنے ذمہ لی اور سرور کائنات صلی اللہ علیہ وسلم کی نگاہ انتخاب نے علیؑ کو پسند کیا، چنانچہ اس وقت سے برابر رسول اللہ صلی اللہ علیہ وسلم کے ساتھ رہے۔

ایک مرتبہ حضرت علیؑ کریم اللہ وجہہ کی نسبت رسول کریم صلی اللہ علیہ وسلم نے ارشاد فرمایا کہ ”کیا تم یہ پسند نہیں کرتے کہ میرے ساتھ تم کو وہی نسبت حاصل ہو جو ہارونؑ کو موسیٰؑ کے ساتھ تھی، کل میں جھنڈا ایسے شخص کو دوں گا، جو اللہ کے رسول کو محبوب رکھتا ہے اور اس کو اللہ اور اس کے رسول محبوب رکھتے ہیں۔ چنانچہ آپ صلی اللہ علیہ وسلم نے فرمایا کہ میری امت پر سب سے بڑے قاضی علیؑ بن ابی طالب ہیں۔

امور دین میں خود رسول اللہ صلی اللہ علیہ وسلم کی تصریح کے مطابق ان کا قول و فعل حجت تھا، چنانچہ آپ نے فرمایا کہ ”تم میری سنت اور میرے بعد خلفائے راشدینؑ کی سنت کا اتباع کرنا“۔ حضرت ابن مسعودؓ اور حضرت حذیفہؓ سے روایت ہے کہ میرے بعد کے لوگوں میں ابوبکرؓ اور عمرؓ کی تقلید کرو، غرض اس قسم کے بے شمار فضائل ہیں جن سے ثابت ہوتا ہے کہ خدا اور رسول کی مرضی کے مطابق خلافت کے حقیقی مستحق اور اس کی تعریف کا صحیح مصداق خلفائے اربعہؓ تھے۔ اس طرح خلفاء راشدین کے کارنامے اور خصوصاً حضرت علیؑ کی صلاحیتیں جو رسول کریم صلی اللہ علیہ وسلم کی تربیت کا نتیجہ تھیں ان سے واقف ہونا انتہائی ضروری ہے۔

اسی مقصد سے مولانا معین الدین ندوی مرحوم کی کتاب سیر الصحابہ سے اکثر حصہ اور احادیث، تاریخ کی مستند کتابیں جیسے تاریخ طبری، ابن کثیر، ابن خلدون اور تاریخ الخلفاء وغیرہ سے بھی مدد لی گئی ہے اللہ تعالیٰ سے دعا ہے کہ وہ قبول فرما کر صحابہ کے نقش قدم پر چلنے کی

توفیق نصیب فرمائے۔

اب آخر میں ہم جناب ملک عبدالرحمن صاحب کے شکر گزار ہیں جو ہمیشہ ہماری ہمت افزائی فرماتے رہتے ہیں اللہ تعالیٰ سے دعا ہے کہ وہ تمام معاونین کو اپنی شان کے مطابق اجر عظیم عطا فرمائے۔ والسلام

دعاؤں کا طالب

محمد سرور فاروقی ندوی

دارالعلوم ندوۃ العلماء، لکھنؤ

۲۳-۳-۲۰۲۰ء

۲۸ شعبان ۱۴۴۱ھ

امیر المومنین حضرت علی مرتضیٰؑ کا تعارف

آپ کا نام علی تھا اور ابو الحسن اور ابو تراب کنیت تھی۔ حیدر (شیر) لقب تھا (صحیح مسلم، کتاب الجہاد باب غزوہ ذی قرد وغیرہا) والد کا نام ابوطالب اور والدہ کا نام فاطمہ تھا۔ خاندان ہاشم کو عرب اور قبیلہ قریش میں بڑی وقعت و عظمت حاصل تھی، خانہ کعبہ کی خدمت اور اس کا اہتمام بنو ہاشم کے پاس تھا اور اس شرف کے باعث ان کو تمام عرب میں مذہبی قیادت حاصل تھی۔

حضرت علی مرتضیٰؑ کے والد ابوطالب مکہ کے نہایت ذی اثر بزرگ تھے، آپ ﷺ نے ان ہی کی آغوش شفقت میں پرورش پائی تھی اور بعثت کے بعد ان ہی کے زیر حمایت مکہ کے کفرستان میں دعوت حق کا اعلان کیا تھا، ابوطالب ہر موقع پر آپ کے لیے سینہ سپر رہے اور سرور کائنات ﷺ کو کفار کے پنجہ ظلم و ستم سے محفوظ رکھا، مشرکین قریش نے رسول اللہ ﷺ کی پشت پناہی اور حمایت کے باعث ابوطالب اور ان کے خاندان کو طرح طرح کی تکلیفیں پہنچائیں، ایک گھاٹی میں اس کو محصور کر دیا، کاروبار اور لین دین بند کر دیا، شادی بیاہ کے تعلقات منقطع کر لیے، کھانا پینا تک بند کر دیا، غرض ہر طرح پریشان کیا مگر اس نیک طینت بزرگ نے آخری لمحہ حیات تک اپنے عزیز بھتیجے کے سر سے دست شفقت نہ اٹھایا۔

رسول اللہ ﷺ کی دلی آرزو تھی کہ ابوطالب کا دل نور ایمان سے منور ہو جائے اور انہوں نے اپنی ذات سے دنیا میں مہبط وحی ﷺ کی جو خدمت و حمایت کی ہے اس کے معاوضہ میں ان کو نعیم و فردوس کی ابدی اور لامتناہی دولت حاصل ہو، اس لیے ابوطالب کی وفات کے وقت نہایت اصرار کے ساتھ کلمہ توحید کی دعوت دی، ابوطالب نے کہا عزیز بھتیجے!

اگر مجھے قریش کی طعنہ زنی کا خوف نہ ہوتا تو نہایت خوشی سے تمہاری دعوت قبول کر لیتا۔ سیرۃ ابن ہشام میں حضرت عباسؓ سے یہ بھی روایت ہے کہ نزاع کی حالت میں کلمہ توحید ان کی زبان پر تھا مگر یہ روایت کمزور ہے، بہر حال ابوطالب نے گوعلانیہ اسلام قبول نہیں کیا تاہم انہوں نے رسول کریم ﷺ کی جس طرح پرورش و پرداخت کی اور کفار کے مقابلہ میں جس ثبات اور استقلال کے ساتھ آپ کی نصرت و حمایت کا فرض انجام دیا اس کے لحاظ سے اسلام کی تاریخ میں ان کا نام ہمیشہ شکرگزاری اور احسان مندی کے ساتھ لیا جائے گا۔ (سیرت ابن ہشام ج ۱ ص ۲۲۸)

حضرت علیؑ کی والدہ ماجدہ حضرت فاطمہ بنت اسد نے بھی حضرت آمنہ کے اس یتیم معصوم کی ماں کی طرح شفقت و محبت سے پرورش کی، مستند روایات کے مطابق وہ مسلمان ہوئیں اور ہجرت کر کے مدینہ گئیں، ان کا انتقال ہوا تو رسول اللہ ﷺ نے کفن میں اپنی قمیص مبارک پہنائی اور قبر میں لیٹ کر اس کو متبرک کیا، لوگوں نے اس عنایت کی وجہ دریافت کی تو فرمایا کہ ابوطالب کے بعد سب سے زیادہ اسی نیک سیرت خاتون کا ممنون احسان ہوں۔

(ترجمہ اسد الغابہ، ج ۵ ص ۵۱۷)

حضرت علیؑ آپ کی بعثت سے دس برس پہلے پیدا ہوئے تھے، ابوطالب نہایت کثیر العیال اور معاش کی تنگی سے نہایت پریشان تھے، قحط و خشک سالی نے اس مصیبت میں اور بھی اضافہ کر دیا، اس لیے رحمۃ للعالمین ﷺ نے محبوب چچا کی عسرت سے متاثر ہو کر حضرت عباسؓ سے فرمایا کہ ہم کو اس مصیبت و پریشان حالی میں چچا کا ہاتھ بٹانا چاہئے، چنانچہ حضرت عباسؓ نے حسب ارشاد جعفر کی کفالت اپنے ذمہ لی اور سرور کائنات ﷺ کی نگاہ انتخاب نے علیؑ کو پسند کیا، چنانچہ وہ اس وقت سے برابر رسول اللہ ﷺ کے ساتھ رہے۔ (زرقانی، جلد ۱ ص ۲۸۰)

اسلام لانے کا واقعہ

حضرت علیؑ کا سن ابھی صرف دس سال کا تھا کہ ان کے شفیق مربی کو دربار خداوندی سے نبوت کا خلعت عطا ہوا چونکہ حضرت علیؑ آپ ﷺ کے ساتھ ہی رہتے تھے، اس لئے

ان کو اسلام کے مذہبی مناظر سب سے پہلے نظر آئے، چنانچہ ایک روز رسول کریم ﷺ اور ام المؤمنین حضرت خدیجۃ الکبریٰ کو مصروفِ عبادت دیکھا، اس موثر نظارہ نے اثر کیا، طفلانہ استعجاب کے ساتھ پوچھا: آپ دونوں کیا کر رہے تھے؟ رسول کریم ﷺ نے نبوت کے منصب گرامی کی خبر دی اور کفر و شرک کی مذمت کر کے توحید کی دعوت دی، حضرت علیؑ کے کان ایسی باتوں سے آشنا نہ تھے، متحیر ہو کر عرض کی، اپنے والد ابوطالب سے اس کے متعلق دریافت کروں گا چونکہ سرور کائنات ﷺ کو ابھی اعلان عام منظور نہ تھا اس لیے فرمایا کہ اگر تمہیں تامل ہے تو خود غور کرو لیکن کسی سے اس کا تذکرہ نہ کرنا، رسول اللہ ﷺ کی پرورش سے فطرت سنور چکی تھی، توفیق الہی شامل ہوئی، اس لیے زیادہ غور و فکر کی ضرورت نہ پیش آئی اور دوسرے ہی دن بارگاہ نبوت میں حاضر ہو کر مشرف باسلام ہو گئے۔ (اسد الغابہ، تذکرہ حضرت علیؑ)

اس بارہ میں اختلاف ہے کہ حضرت خدیجۃ الکبریٰ کے بعد سب سے پہلے کون ایمان لایا، بعض روایات سے حضرت ابوبکرؓ کی، بعض سے حضرت علیؑ کی اولیت ظاہر ہوتی ہے اور بعضوں کے خیال میں حضرت زید بن حارثہؓ کا ایمان سب پر مقدم ہے لیکن محققین نے ان مختلف احادیث میں اس طرح تطبیق دی ہے کہ ام المؤمنین حضرت خدیجۃ عورتوں میں، حضرت ابوبکر صدیقؓ مردوں میں، حضرت زید بن حارثہؓ غلاموں میں اور حضرت علیؓ بچوں میں سب سے پہلے ایمان لائے۔

مکی زندگی کے تیرہ سال

اسلام قبول کرنے کے بعد حضرت علیؑ کی زندگی کے تیرہ سال مکہ معظمہ میں بسر ہوئے، چونکہ وہ رات دن سرور کائنات ﷺ کے ساتھ رہتے تھے، اس لئے مشورہ کی مجلسوں میں تعلیم و ارشاد کے مجموعوں میں، کفار و مشرکین کے مباحثوں میں اور معبود حقیقی کی عبادت و پرستش کے موقعوں پر غرض ہر قسم کی صحبتوں میں شریک رہے۔

حضرت عمرؓ کے اسلام قبول کرنے سے پہلے سرزمین مکہ میں مسلمانوں کے

لیے علانیہ خدا کا نام لینا اور اس کی عبادت و پرستش کرنا تقریباً ناممکن تھا، رسول کریم ﷺ چھپ چھپ کر اپنے معبود حقیقی کی پرستش فرماتے، حضرت علیؑ بھی ان عبادتوں میں شریک ہوتے، ایک دفعہ وادی نخلہ میں حسب معمول مصروفِ عبادت تھے کہ اتفاق سے اس طرف ابوطالب کا گزر ہوا اپنے معصوم بھتیجے اور نیک بخت بیٹے کو مصروفِ عبادت دیکھ کر پوچھا کیا کرتے ہو؟ رسول کریم ﷺ نے کلمہ حق کی دعوت دی تو کہنے لگے کہ اس میں کوئی حرج نہیں لیکن مجھ سے نہیں ہو سکتا۔ (مسند ابن جنبل، جلد ۱ ص ۹۹)

ایام حج میں مکہ کی سرزمین قبائل عرب کا مرجع بن جاتی تھی اس لیے رسول کریم ﷺ حضرت ابوبکر صدیقؓ کو ہمراہ لے کر عام مجموعوں میں تشریف لے جاتے تھے اور تبلیغ اسلام کا فرض ادا کرتے تھے، اس وقت حضرت علیؑ اگرچہ اپنی طفولیت کے باعث کوئی اہم خدمت انجام دینے کے قابل نہ تھے تاہم کبھی کبھی ساتھ ہوتے تھے۔ (کنز العمال جلد ۶ ص ۳۱۹) کبھی کبھی رسول کریم ﷺ کے ساتھ خانہ کعبہ تشریف لے جاتے اور بتوں کو توڑ پھوڑ کر عیب دار کر دیتے تھے۔ (مسند ابن جنبل، جلد ۱ ص ۸۴)

کھانے کی دعوت کا انتظام

منصب نبوت عطا ہونے کے بعد رسول کریم ﷺ نے تین برس تک علانیہ دعوت اسلام کی صدا بلند نہیں فرمائی بلکہ پوشیدہ طریقہ پر خاص خاص لوگوں کو اس کی ترغیب دیتے رہے، چوتھے سال اسلام کے اعلان عام اور سب سے پہلے اپنے قریبی رشتہ داروں میں اس کی تبلیغ کا حکم ہوا، چنانچہ یہ آیت نازل ہوئی:

وَأَنْذِرْ عَشِيرَتَكَ الْأَقْرَبِينَ ﴿۱۳﴾

اپنے قریبی اعزہ کو (عذاب الہی سے) ڈراؤ۔ (سورہ اشعراء: ۲۱۳)

رسول کریم ﷺ نے اس حکم کے موافق کوہ صفا پر چڑھ کر اپنے خاندان کے سامنے دعوت اسلام کی صدا بلند کی لیکن مدت کا زنگ ایک دن کے صیقل سے نہیں دور ہو سکتا

تھا، ابولہب نے کہا تب الٰک تیرے لیے ہلاکت ہو، اسی لیے تو نے ہم لوگوں کو جمع کیا تھا؟ اس کے بعد رسول کریم ﷺ نے ایک مرتبہ پھر اپنے خاندان میں تبلیغ اسلام کی کوشش فرمائی اور حضرت علیؑ کو ان نظام دعوت کی خدمت پر مامور کیا۔

حضرت علیؑ کی عمر اس وقت مشکل سے چودہ پندرہ برس کی تھی لیکن انہوں نے اس کمسنی کے باوجود نہایت اچھا انتظام کیا، دسترخوان پر بکرے کے پائے اور دودھ تھا، دعوت میں کل خاندان شریک تھا جن کی تعداد ۴۰ تھی، حضرت حمزہؓ عباسؓ، ابولہب اور ابوطالب بھی شرکاء میں تھے، لوگ کھانے سے فارغ ہو چکے تو آپ ﷺ نے اٹھ کر فرمایا: ”یا بنی عبدالمطلب! خدا کی قسم میں تمہارے سامنے دنیا و آخرت کی بہترین نعمت پیش کرتا ہوں، بولتوں میں سے کون اس شرط پر میرا ساتھ دیتا ہے کہ وہ میرا معاون و مددگار ہوگا؟“ اس کے جواب میں سب چپ رہے، صرف شیر خدا علی مرتضیٰ کی آواز بلند ہوئی کہ گو میں عمر میں سب سے چھوٹا ہوں اور مجھے آشوب چشم کا عارضہ ہے اور میری ٹانگیں پتلی ہیں تاہم میں آپ ﷺ کا یا ور اور دست و بازو بنوں گا، رسول کریم ﷺ نے فرمایا: اچھا تم بیٹھ جاؤ اور پھر لوگوں سے خطاب فرمایا: لیکن کسی نے جواب نہیں دیا، حضرت علیؑ پھر اٹھے، رسول کریم ﷺ نے اس دفعہ بھی ان کو بٹھادیا، یہاں تک کہ جب تیسری دفعہ بھی اس بارگراں کا اٹھنا کسی نے قبول نہیں کیا تو اس مرتبہ بھی حضرت علیؑ نے جاں بازی کے لہجہ میں انہی الفاظ کا اعادہ کیا تو ارشاد ہوا کہ بیٹھ جاؤ تو میرا بھائی اور میرا وارث ہے۔

(طبری، ص ۱۲۷، یہ روایت منہاج میں بھی بالاختصار مذکور ہے، دیکھو جلد ۱، ص ۱۵۵ مگر اس کی سند میں لوگوں نے کلام کیا ہے)

رسول کریم ﷺ کی ہجرت کے وقت

بعثت کے بعد تقریباً تیرہ برس تک رسول اللہ ﷺ مکہ کی گھاٹیوں میں اسلام کی صدا بلند کرتے رہے لیکن مشرکین قریش نے اس کا جواب محض بغض و عناد سے دیا اور آپ کے فدائیوں پر طرح طرح کے مظالم ڈھائے، رحمۃ للعالمین ﷺ نے اپنے جاں نثاروں کو اسیر پنجہ ستم دیکھ کر آہستہ آہستہ ان سب کو مدینہ چلے جانے کا حکم دیا، چنانچہ چند نفوس قدسیہ کے علاوہ

مکہ مسلمانوں سے خالی ہو گیا، اس ہجرت سے مشرکین کو اندیشہ ہوا کہ اب مسلمان ہمارے قبضہ اقتدار سے باہر ہو گئے ہیں، اس لیے بہت ممکن ہے کہ وہ اپنی قوت مضبوط کر کے ہم سے انتقام لیں، اس خطرہ نے ان کو خود رسول کریم ﷺ کی جان کا دشمن بنا دیا، چنانچہ ایک روز مشورہ کر کے وہ رات کے وقت کا شانہ نبوت کی طرف چلے کہ مکہ چھوڑنے سے پہلے ذات اقدس ﷺ کو دنیا سے رخصت کر دیں لیکن مشیت الہی تو یہ تھی کہ ایک دفعہ تمام عالم حقانیت کے نور سے پر نور اور توحید کی روشنی سے شرک کی ظلمت کا نور ہو جائے، اس مقصد کی تکمیل سے پہلے آفتاب رسالت کس طرح غروب ہو سکتا تھا، اس لیے وحی الہی نے رسول کریم ﷺ کو مشرکین کے ارادوں سے اطلاع دے دی اور ہجرت مدینہ کا حکم ہوا، رسول کریم ﷺ نے اس خیال سے کہ مشرکین کو شبہ نہ ہو حضرت علیؑ مرتضیٰ کو اپنے فرشِ اطہر پر استراحت کا حکم دیا اور خود حضرت ابو بکر صدیقؓ کو ساتھ لے کر مدینہ منورہ روانہ ہو گئے۔

جاں نثاری کی ایک مثال

حضرت علیؑ کی عمر اس وقت زیادہ سے زیادہ بائیس تیس برس کی تھی، اس غفوان شباب میں اپنی زندگی کو قربانی کے لیے پیش کرنا فدویت و جاں نثاری کا عظیم المثل کارنامہ ہے، رات بھر مشرکین کا محاصرہ قائم رہا اور اس خطرہ کی حالت میں یہ نوجوان نہایت سکون و اطمینان کے ساتھ محو خواب رہا، غرض تمام رات مشرکین قریش اس دھوکے میں رہے کہ خود رسول کریم ﷺ استراحت فرما رہے ہیں صبح ہوتے ہوتے اپنے ناپاک ارادہ کی تکمیل کے لیے اندر آئے لیکن یہاں یہ دیکھ کر متحیر رہ گئے کہ شہنشاہِ دو عالم ﷺ کے بجائے آپ ﷺ کا ایک جاں نثار اپنے آقا پر قربان ہونے کے لیے سر بکف سو رہا ہے۔ مشرکین اپنی اس غفلت پر سخت برہم ہوئے اور حضرت علیؑ کو چھوڑ کر اصل مقصود کی تلاش و جستجو میں روانہ ہو گئے۔ (متدرک حاکم، جلد ۳، ص ۴)

حضرت علیؑ رسول کریم ﷺ کے تشریف لے جانے کے بعد دو یا تین دن تک مکہ میں مقیم رہے اور رسول کریم ﷺ کی ہدایت کے مطابق جن لوگوں سے آپ ﷺ کا

کاروبار اور لین دین تھا ان کے معاملات سے فراغت حاصل کی اور تیسرے یا چوتھے دن وطن کو خیر باد کہہ کر عازم مدینہ ہوئے، اس زمانہ میں رسول کریم ﷺ حضرت کلثوم بن ہدمؓ کے مہمان تھے، اس لیے حضرت علیؑ بھی انہیں کے مکان میں جا کر فروکش ہوئے۔ (ابن سعد تذکرہ ص ۱۳)

رسول کریم ﷺ نے جب مہاجرین میں باہم بھائی چارہ کرایا تو حضرت علیؑ کو ان کا بھائی بنایا۔ (ابن سعد تذکرہ ص ۱۴)

تعمیر مسجد میں حصہ

مدینہ کا اسلام مکہ کی طرح بے بس و مجبور نہ تھا بلکہ آزادی و حریت کی سرزمین میں تھا جہاں ہر شخص علانیہ خدائے واحد کی پرستش کر سکتا اور احکام شرعیہ نہایت اطمینان کے ساتھ ادا کر سکتا تھا، مسلمانوں کی تعداد بھی روز بروز بڑھتی جاتی تھی، یہاں تک کہ ہجرت کے چھٹے یا ساتویں مہینہ رسول کریم ﷺ کو ایک مسجد تعمیر کرانے کا خیال پیدا ہوا، آپ نے اس کی بنیاد رکھی اور اپنے رفقاء کے ساتھ خود اس کی تعمیر میں حصہ لیا، تمام صحابہؓ جوش کے ساتھ شریک کار تھے، حضرت علیؑ اینٹ اور گارہ لالا کر دیتے تھے اور یہ رجز پڑھتے تھے۔ (زرقانی، جلد ۱ ص ۴۲۶)

لا یستوی من یعمر المساجد
یدأب فیہ قائما وقاعدا
ومن یری عن الغبار حائدا
غبار کے باعث اس کام سے جی چراتا ہے وہ برابر نہیں ہو سکتے

غزوہ بدر میں حصہ

غزوات میں سب سے پہلا معرکہ غزوہ بدر ہے، اس غزوہ میں رسول کریم ﷺ اپنے تین سو تیرہ جاں نثاروں کے ساتھ مدینہ منورہ سے روانہ ہوئے، آگے آگے دو سیاہ رنگ کے علم تھے، ان میں سے ایک حیدر کرارؓ کے ہاتھ میں تھا، جب رزم گاہ بدر کے قریب پہنچے تو سرور کائنات ﷺ نے حضرت علیؑ کو چند منتخب جاں بازوں کے ساتھ غنیم کی نقل و حرکت کا

پتہ چلانے کے لیے بھیجا، انہوں نے نہایت خوبی کے ساتھ یہ خدمت انجام دی اور مجاہدین نے مشرکین سے پہلے پہنچ کر اہم مقاموں پر قبضہ کر لیا، سترہویں رمضان جمعہ کے دن جنگ کی ابتدا ہوئی، قاعدہ کے مطابق پہلے تنہا تنہا مقابلہ ہوا، سب سے پہلے قریش کی صف سے تین نامی بہادر نکل کر مسلمانوں سے مبارز طلب ہوئے، تین انصاریوں نے ان کی دعوت کو لبیک کہا اور آگے بڑھے، قریش کے بہادروں نے ان کا نام و نسب پوچھا، جب یہ معلوم ہوا کہ دویشرب کے جوان ہیں تو ان کے ساتھ لڑنے سے انکار کر دیا اور رسول کریم ﷺ کو پکار کر کہا کہ اے محمد ﷺ ہمارے مقابلہ میں ہمارے ہمسر کے آدمی بھیجو، اس وقت رسول کریم ﷺ نے اپنے خاندان کے تین عزیزوں کے نام لیے، حمزہؓ، علیؓ اور عبیدہؓ، تینوں اپنے اپنے حریفوں کے لیے میدان میں آئے، حضرت علیؓ نے اپنے حریف ولید کو ایک ہی وار میں تہ تیغ کر دیا، اس کے بعد جھپٹ کر عبیدہؓ کی مدد کی اور ان کے حریف شیبہ کو بھی قتل کیا، مشرکین نے طیش میں آ کر عام حملہ کر دیا، یہ دیکھ کر مجاہدین بھی نعرہٴ تکبیر کے ساتھ کفار کے نرغہ میں گھس گئے اور عام جنگ شروع ہو گئی، شیر خدا نے صفیں کی صفیں الٹ دیں اور ذوالفقار حیدری نے بجلی کی طرح چمک چمک کر اعدائے اسلام کے خرمن ہستی کو جلا دیا، مشرکین کے پاؤں اکھڑ گئے اور مسلمان مظفر و منصور بے شمار مال غنیمت اور تقریباً ستر قیدیوں کے ساتھ مدینہ واپس ہوئے، مال غنیمت میں سے آپ کو ایک زرہ، ایک اونٹ اور ایک تلوار ملی۔ (سیرت ابن ہشام غزوہ بدر)

حضرت فاطمہؓ سے نکاح

اسی سال یعنی ۲ھ میں رسول کریم ﷺ نے ان کو دامادی کا شرف بخشا یعنی اپنی محبوب ترین صاحبزادی سیدۃ النساء حضرت فاطمہؓ زہراؓ سے نکاح کر دیا۔

حضرت فاطمہؓ سے عقد کی درخواست سب سے پہلے حضرت ابوبکرؓ اور ان کے بعد حضرت عمرؓ نے کی تھی لیکن رسول کریم ﷺ نے کچھ جواب نہیں دیا، اس کے بعد حضرت علیؓ نے خواہش کی، آپ نے ان سے پوچھا: تمہارے پاس مہر ادا کرنے کے لیے کچھ ہے؟

بولے: ایک گھوڑے اور ایک زرہ کے سوا کچھ نہیں ہے، آپ نے فرمایا کہ گھوڑا تو لڑائی کے لیے ہے، البتہ زرہ کو فروخت کر دو، حضرت علیؑ نے اس کو حضرت عثمانؓ کے ہاتھ پر چار سو اسی درہم میں بیچا اور قیمت لا کر رسول کریم ﷺ کے سامنے پیش کی، آپ ﷺ نے حضرت بلالؓ کو حکم دیا کہ بازار سے عطر اور خوشبو خرید لائیں اور خود نکاح پڑھایا اور دونوں میاں بیوی پر وضو کا پانی چھڑک کر خیر و برکت کی دعا دی۔ (زرقانی، جلد ۲ ص ۴)

حضرت فاطمہؑ کی رخصتی

نکاح کے تقریباً دس گیارہ ماہ بعد باقاعدہ رخصتی ہوئی، اس وقت تک حضرت علیؑ رسول کریم ﷺ کے ساتھ رہتے تھے، اس لیے جب رخصتی کا وقت آیا تو رسول اللہ ﷺ نے ان سے فرمایا کہ ایک مکان کرایہ پر لے لو، چنانچہ حارث بن النعمان کا مکان ملا۔ (اصابہ، جلد ۸ ص ۱۵۸) چنانچہ حضرت علیؑ ملکہ بخت کو رخصت کرا کے اس میں لے آئے۔ (اصابہ، ج ۸ ص ۱۵۸)

حضرت فاطمہؑ کا جہیز

حضرت سیدہ زہراؑ کو اپنے گھر سے جو جہیز ملا تھا اس کی کل کائنات یہ تھی، ایک پلنگ، ایک بستر، ایک چادر، دو چکیاں اور ایک مشکیزہ، عجیب اتفاق ہے کہ یہی چیزیں حضرت فاطمہؑ کی زندگی تک ان کی رفیق رہیں اور حضرت علیؑ اس میں کوئی اضافہ نہ کر سکے۔

حضرت علیؑ کا دعوت ولیمہ

حضرت علیؑ کی زندگی نہایت فقیرانہ و زاهدانہ تھی، خود رسول اللہ ﷺ کے ساتھ رہتے تھے، ذاتی ملکیت میں صرف ایک اونٹ تھا جس کے ذریعہ سے اذخر (ایک قسم کی گھاس) کی تجارت کر کے دعوت ولیمہ کے لیے کچھ رقم جمع کرنے کا ارادہ تھا لیکن حضرت حمزہؓ نے حالت نشہ میں (اس وقت شراب حرام نہیں ہوئی تھی، بخاری میں مفصل واقعہ مذکور ہے) اس اونٹ کو ذبح کر کے کباب سیخ بنادیا، اس لیے اب اقلیم زہد کے تاجدار کے پاس اس رقم کے سوا جو زرہ کی قیمت میں

سے مہر ادا کرنے کے بعد بچ رہی تھی اور کچھ نہ تھا، چنانچہ اسی سے دعوت ولیمہ کا سامان کیا، جس میں کھجور، جو کی روٹی، پنیر اور ایک خاص قسم کا شورباتا تھا لیکن اس زمانہ کے لحاظ سے یہ پر تکلف ولیمہ تھا، حضرت اسماءؓ کا بیان ہے کہ اس زمانہ میں اس سے بہتر ولیمہ نہیں ہوا۔ (زرقانی، جلد ۲ ص ۴۸)

غزوہ احد میں شرکت

سہ ماہ میں احد کا معرکہ پیش آیا، شوال ہفتہ کے دن لڑائی شروع ہوئی اور پہلے مسلمانوں نے قلت تعداد کے باوجود غنیم کو بھگا دیا لیکن عقب کے محافظ تیر اندازوں کا اپنی جگہ سے ہٹنا تھا کہ مشرکین پیچھے سے یکا یک ٹوٹ پڑے، اس ناگہانی حملہ سے مسلمانوں کے اوسان جاتے رہے، اسی حالت میں رسول کریم ﷺ کو چشم زخم پہنچا، دندان مبارک شہید ہوئے اور آپ ﷺ ایک خندق میں گر پڑے۔ (بخاری باب غزوہ احد)

مشرکین ادھر بڑھے لیکن حضرت مصعب بن عمیرؓ نے ان کو آپ کے پاس جانے سے روکا اور اسی میں لڑتے لڑتے شہید ہوئے، اس کے بعد حیدر کرارؓ بڑھ کر علم سنبھالا اور بے جگری کے ساتھ داد شجاعت دی، مشرکین کے علمبردار ابوسعید بن ابی طلحہ نے مقابلہ کے لیے لاکارا، شیر خدانے بڑھ کر ایسا ہاتھ مارا کہ فرش خاک پر تڑپنے لگا اور بدحواسی کے عالم میں برہنہ ہو گیا، حضرت علیؑ کو اس کی بے بسی اور بدحواسی پر رحم آ گیا اور زندہ چھوڑ کر واپس آئے۔ (سیرت ابن ہشام جلد ۱ ص ۴۵۵)

مشرکین کا زور کم ہوا تو حضرت علیؑ چند صحابہؓ کے ساتھ رسول کریم ﷺ کو پہاڑ پر لے کر گئے، حضرت فاطمہؑ نے زخم دھویا اور حضرت علیؑ نے ڈھال میں بھر بھر کر پانی گرایا، اس سے خون بند نہ ہوا تو حضرت فاطمہؑ نے چٹائی جلا کر اس کی راکھ سے زخم کا منہ بند کیا۔ (بخاری باب غزوہ احد)

بنو نضیر کے جلا وطن کے وقت علم

غزوہ احد کے بعد سہ ماہ میں بنو نضیر کو ان کی بد عہدی کے باعث جلا وطن کیا گیا، حضرت علیؑ اس میں بھی پیش پیش تھے اور علم ان ہی کے ہاتھ میں تھا۔

غزوہ خندق میں حضرت علیؑ کی بہادری

یہ میں غزوہ خندق پیش آیا، اس میں کفار کبھی کبھی خندق میں گھس گھس کر حملہ کرتے تھے، ایک دفعہ سواروں نے حملہ کیا، حضرت علیؑ نے چند جاں بازوں کے ساتھ بڑھ کر روکا، سواروں کے سردار عمر بن عبدود نے کسی کو تنہا مقابلہ کی دعوت دی، حضرت علیؑ نے اپنے کو پیش کیا، اس نے کہا میں تم کو قتل کرنا نہیں چاہتا، شیر خدا نے کہا لیکن میں تم کو قتل کرنا چاہتا ہوں، وہ برہم ہو کر گھوڑے سے کود پڑا اور مقابلہ میں آیا، تھوڑی دیر تک شجاعانہ مقابلہ کے بعد ذو الفقار حیدری نے اس کو واصل جہنم کیا، اس کا قتل ہونا تھا کہ باقی سوار بھاگ کھڑے ہوئے۔ (سیرت ابن ہشام، جلد ۲ ص ۹۸)

کفار بہت دنوں تک خندق کا محاصرہ کیے رہے لیکن بالآخر مسلمانوں کی پامردی اور استقلال کے آگے ان کے پاؤں اکھڑ گئے اور یہ معرکہ بھی مجاہدین کرام کے ہاتھ رہا۔

بنو قریظہ سے مقابلہ

بنو قریظہ نے مسلمانوں سے معاہدہ کے باوجود ان کے مقابلہ میں قریش کا ساتھ دیا اور تمام قبائل عرب کو مسلمانوں کے خلاف بھڑکا دیا تھا، اس لیے غزوہ خندق سے فراغت کے بعد رسول اللہ ﷺ نے ان کی طرف توجہ کی، اس مہم میں بھی علم حضرت علیؑ کے ہاتھ میں تھا اور انہوں نے رسول اللہ ﷺ کے حکم کے مطابق قلعہ پر قبضہ کر کے اس کے صحن میں عصر کی نماز ادا کی۔ (ذرقانی، غزوہ بنی قریظہ)

بنو سعد کی سرکوبی

یہ میں رسول کریم ﷺ کو معلوم ہوا کہ بنو سعد یہودی خبیث کی اعانت کے لیے مجتمع ہو رہے ہیں، اس لیے حضرت علیؑ کو ایک سو کی جمعیت کے ساتھ ان کی سرکوبی پر مامور کیا، انہوں نے ماہ شعبان میں حملہ کر کے بنو سعد کو منتشر کر دیا اور پانچ سو اونٹ اور دو ہزار بکریاں مال غنیمت میں لائے۔ (ایضاً جلد ۲ ص ۱۸۷)

صلح حدیبیہ کی تحریر

اسی سال یعنی ۶ہ میں رسول کریم ﷺ نے تقریباً چودہ ہزار صحابہ کرامؓ کے ساتھ زیارت کعبہ کا ارادہ فرمایا، مقام حدیبیہ میں معلوم ہوا کہ مشرکین مکہ مزاحمت کریں گے، حضرت عثمانؓ گفتگو کے لیے سفیر بنا کر بھیجے گئے، مشرکین نے ان کو روک لیا، یہاں یہ خبر مشہور ہو گئی کہ وہ شہید کر دیے گئے اس لیے رسول کریم ﷺ نے حضرت عثمانؓ کے انتقام کے لیے مسلمانوں سے بیعت لی، حضرت علیؑ بھی اس بیعت میں شریک تھے، بعد کو جب معلوم ہوا کہ شہادت کی خبر غلط تھی تو مسلمانوں کا جوش کسی قدر کم ہوا اور طرفین سے مصالحت پر رضامندی ظاہر کی گئی، حضرت علیؑ کو صلح نامہ لکھنے کا حکم ہوا انہوں نے حسب دستور ہذا اماقا ضی علیہ محمد رسول اللہ ﷺ کی عبارت سے عہد نامہ کی ابتدا کی، مشرکین نے ”رسول اللہ“ کے لفظ پر اعتراض کیا کہ اگر ہم کو محمد کا رسول اللہ ہونا تسلیم ہوتا تو پھر جھگڑا ہی کیا تھا، رسول کریم ﷺ نے اس لفظ کو مٹا دینے کا حکم دیا لیکن حضرت علیؑ کی غیرت نے گوارا نہ کیا اور عرض کی، خدا کی قسم میں اس کو نہیں مٹا سکتا، اس لیے رسول کریم ﷺ نے خود اپنے دست مبارک سے اس کو مٹا دیا، اس کے بعد معاہدہ صلح لکھا گیا اور رسول اللہ ﷺ زیارت کا ارادہ ملتوی کر کے مدینہ واپس تشریف لائے۔ (بخاری کتاب الصلح، باب غزوہ حدیبیہ)

فتح خیبر پر فوج کشی

یہ میں خیبر پر فوج کشی ہوئی، یہاں یہودیوں کے بڑے بڑے مضبوط قلعے تھے، جن کا مفتوح ہونا آسان نہ تھا، پہلے حضرت ابوبکرؓ اور ان کے بعد حضرت عمرؓ اس کی تسخیر پر مامور ہوئے لیکن کامیابی نہ ہوئی، رسول کریم ﷺ نے فرمایا: کل ایک ایسے بہادر کو علم دوں گا جو خدا اور رسول کا محبوب ہے اور خیبر کی فتح اسی کے ہاتھ سے مقدور ہے، صبح ہوئی تو ہر شخص متنی تھا کہ کاش اس فخر و شرف کا تاج اس کے سر پر ہوتا لیکن یہ دولت گراں مایہ حیدر کرار کے لئے مقدر ہو چکی تھی، صبح کو بڑے بڑے جاں نثار اپنے نام سننے کے منتظر تھے کہ دفعۃً آپ ﷺ نے

علیؑ کا نام لیا، یہ آواز غیر متوقع تھی کیونکہ حضرت علیؑ آشوب چشم میں مبتلا تھے، رسول کریم صلی اللہ علیہ وسلم نے ان کو بلا کر ان کی آنکھوں میں اپنا لعاب دہن لگایا جس سے یہ شکایت فوراً جاتی رہی۔
(بخاری، کتاب الصلح زرقانی باب غزوہ حدیبیہ کتاب المغازی غزوہ خیبر)

ایک شخص کی ہدایت

حضرت علیؑ نے پوچھا: یا رسول اللہ صلی اللہ علیہ وسلم کیا میں لڑ کر ان کو مسلمان بنا لوں؟ فرمایا: نہیں، بلکہ پہلے اسلام پیش کرو اور ان کو اسلام کے فرائض سے آگاہ کرو کیونکہ اگر تمہاری کوششوں سے ایک شخص بھی مسلمان ہو گیا تو وہ تمہارے لیے بڑی سے بڑی نعمت سے بہتر ہے۔ (بخاری، کتاب الصلح زرقانی باب غزوہ حدیبیہ کتاب المغازی غزوہ خیبر)

لیکن یہودیوں کی قسمت میں اسلام کی عزت کے بجائے شکست، ذلت اور رسوائی لکھی تھی، اس لیے انہوں نے رسول اللہ صلی اللہ علیہ وسلم کے اس حکم سے کوئی فائدہ نہ اٹھایا اور ان کا معزز سردار مرحب بڑے جوش و خروش سے یہ رجز پڑھتا ہوا نکلا:

قد علمت خیبرانی مرحب
شاکي السلاح بطل مجرب
(خیبر مجھ کو جانتا ہے کہ میں مرحب ہوں، سلح پوش ہوں، بہادر ہوں، تجربہ کار ہوں)

اذا الحروب اقبلت تلهب
جب کہ لڑائی کی آگ بھڑکتی ہے

فاتح خیبر نے اس متکبرانہ رجز کا جواب دیتے ہوئے فرمایا:

انا الذي سمتني امي حيدر
كليت غابات كرية المنظره
(میں وہ ہوں جس کا نام میری ماں نے حیدر رکھا ہے، جھاڑی کے شیر کی طرح مہیب اور ڈراؤنا)

او فيهم بالصاع كيل السندره

میں دشمنوں کو نہایت سرعت سے قتل کر دیتا ہوں جھپٹ کر ایک ہی وار میں اس کا کام تمام کر دیا۔

(صحیح بخاری، جلد ۲ ص ۱۰۳، مطبوعہ مصر باب غزوہ ذی قرد وغیرہا)

اس کے بعد حیدر کرار نے بڑھ کر حملہ کیا اور حیرت انگیز شجاعت کے ساتھ اس کو مسخر کر لیا۔

مکہ پر فوج کشی کی تیاریاں

رمضان ۸ھ میں مکہ پر فوج کشی کی تیاریاں شروع ہوئیں، ابھی مجاہدین روانہ نہ ہوئے تھے کہ معلوم ہوا کہ ایک عورت غنیم کو یہاں کے تمام حالات سے مطلع کرنے کے لیے روانہ ہو گئی ہے۔ رسول کریم صلی اللہ علیہ وسلم نے حضرت علیؑ، زبیرؓ اور مقدادؓ کو اس کی گرفتاری پر مامور کیا، یہ تینوں تیز گھوڑوں پر سوار ہو کر اس کے تعاقب میں روانہ ہوئے اور خانہ کے باغ میں گرفتار کر کے خط مانگا، پہلے اس عورت نے لاعلمی ظاہر کی لیکن جب ان لوگوں نے جامعہ تلاشی کا ارادہ کیا تو اس نے حوالہ کر دیا اور یہ لوگ خط لے کر رسول اللہ صلی اللہ علیہ وسلم کی خدمت میں حاضر ہوئے، جب یہ خط پڑھا گیا تو معلوم ہوا کہ مشہور صحابی حضرت حاطب بن ابی بلتعہؓ نے مشرکین مکہ کے نام بھیجا تھا اور اس میں بعض مخفی حالات کی اطلاع تھی، رسول کریم صلی اللہ علیہ وسلم نے حاطب بن ابی بلتعہؓ سے پوچھا یہ کیا معاملہ ہے؟ انہوں نے عرض کی: حضور فرد قرار جرم لگانے کے قبل اصل حالات سن لیں، واقعہ یہ ہے کہ مجھ کو قریش سے کوئی نسبی تعلق نہیں ہے، صرف اس کا حلیف ہوں اور مکہ میں دوسرے مہاجرین کی قرابتیں ہیں، جو فتح مکہ کے وقت ان کے اہل و عیال کی حفاظت کرتے، میں نے اس خیال سے کہ اگر کوئی نازک وقت آئے تو میرے بچے بے یار و مددگار نہ رہ جائیں، یہ خط لکھا تھا حاشا و کلا اس سے مخبری یا اسلام کے ساتھ دشمنی مقصود نہیں تھی، رسول کریم صلی اللہ علیہ وسلم نے اس عذر کو قبول کیا اور لوگوں سے مخاطب ہو کر فرمایا کہ انہوں نے سچ بیان کیا ہے لیکن حضرت عمرؓ کی آتش غضب بھڑک چکی تھی، انہوں نے کہا: یا رسول اللہ صلی اللہ علیہ وسلم اجازت دیجئے کہ اس منافق کی گردن اڑا دوں آپ نے فرمایا: یہ بدری ہیں کیا تم کو معلوم نہیں کہ بدریوں کے تمام گناہ معاف ہیں۔ (بخاری کتاب المغازی، باب غزوہ فتح)

غرض رسول کریم صلی اللہ علیہ وسلم ۱۰/رمضان ۸ھ کو مدینہ روانہ ہوئے اور ایک مرتبہ پھر اس محبوب سرزمین پر دس ہزار قدوسیوں کے ساتھ فاتحانہ جاہ و جلال کے ساتھ داخل ہوئے جہاں سے آٹھ سال پہلے بڑی بے کسی کے ساتھ مسلمان نکالے گئے تھے، ایک علم حضرت

سعد بن عبادہؓ کے ہاتھ میں تھا اور وہ جوش کی حالت میں یہ جڑ پڑھتے جاتے تھے۔

اليوم يوم الملحمة اليوم تستحل الكعبة

یعنی آج شدید جنگ کا دن ہے آج حرم میں خونریزی جائز ہے۔

رسول کریم صلی اللہ علیہ وسلم کو معلوم ہوا تو فرمایا: نہیں ایسا نہ کہو، آج تو کعبہ کی عظمت کا دن ہے اور حضرت علیؓ کو حکم ہوا کہ سعد بن عبادہؓ سے علم لے کر فوج کے ساتھ شہر میں داخل ہوں، چنانچہ وہ کدہ کی جانب سے مکہ میں داخل ہوئے۔ (بخاری کتاب المغازی، باب غزوہ فتح)

اور مکہ بلا کسی خونریزی کے تسخیر ہو گیا اور وقت آ گیا کہ خلیل بت شکن کی یادگار (خانہ کعبہ) کو بتوں کی آلائشوں سے پاک کیا جائے جس کے گرد تین سو ساٹھ بت نصب تھے، رسول کریم صلی اللہ علیہ وسلم نے سب سے پہلے اس فریضہ کو ادا کیا اور خانہ کعبہ کے گرد جس قدر بت تھے سب کو کھڑی سے ٹھکراتے جاتے اور یہ آیت تلاوت فرماتے جاتے تھے: جَاءَ الْحَقُّ وَزَهَقَ الْبَاطِلُ ۚ إِنَّ الْبَاطِلَ كَانَ زَهُوقًا پھر خانہ کعبہ کے اندر سے حضرت ابراہیمؑ و اسماعیلؑ کی صورتوں کو الگ کروایا اور تطہیر کعبہ کے بعد اندر داخل ہوئے۔ لیکن چونکہ اس وحشت کدہ کا گوشہ گوشہ بتوں کی صورتوں سے اٹھا ہوا تھا، اس لیے اس اہتمام کے باوجود تانبے کا سب سے بڑا بت باقی رہ گیا، یہ لوہے کی سلاخ میں پیوست کیا ہوا زمین پر نصب تھا اس لیے بہت بلندی پر تھا پہلے رسول اللہ صلی اللہ علیہ وسلم نے حضرت علیؓ کے کندھوں پر چڑھ کر اس کے گرانے کی کوشش کی لیکن وہ جسم اطہر کا بار نہ سنبھال سکے، اس لئے رسول اللہ صلی اللہ علیہ وسلم نے ان کو شانہ اقدس پر چڑھا کر اس کے گرانے کا حکم دیا اور انہوں نے سلاخ سے اکھاڑ حسب ارشاد نبوی صلی اللہ علیہ وسلم پاش پاش کر ڈالا اور خانہ کعبہ کی کامل تطہیر ہو گئی۔

(حاکم نے مستدرک میں اس واقعہ کو تفصیل نقل کیا ہے لیکن فتح مکہ کے بجائے شب ہجرت کی طرف منسوب کیا ہے، لیکن اس کے علاوہ دوسرے محدثین اور ارباب سیر نے فتح مکہ میں لکھا ہے اور یہی صحیح اور قرین عقل ہے، ہجرت کی ایسی نازک رات میں جب کہ جان خطرہ میں تھی ایسے بڑے اور خطرناک کام کا انجام دینا بعید از قیاس ہے، دوسرے مکہ کی زندگی میں بت شکنی کا کوئی واقعہ نہیں ہوا)

مقتولین کا معاوضہ

فتح مکہ کے بعد رسول اللہ صلی اللہ علیہ وسلم نے خالد بن ولیدؓ کو بنو خزیمہ میں تبلیغ اسلام کے لیے روانہ فرمایا، انہوں نے توحید کی دعوت دی، بنی خزیمہ نے اسے قبول کیا لیکن اپنی بدویت اور جہالت کے باعث اس کو ادا نہ کر سکے اور اسلماً یعنی ہم نے اسلام قبول کیا کے بجائے صبا نا صبا نا یعنی ہم بے دین ہو گئے، کہنے لگے، حضرت خالد بن ولیدؓ نے ان کا منشا سمجھ کر سب کو قید کر لیا اور بہتوں کو قتل کر ڈالا، رسول اللہ صلی اللہ علیہ وسلم کو خبر ہوئی تو نہایت متاثر ہوئے اور حضرت علیؓ کو اس غلطی کی تلافی کے لیے روانہ فرمایا، انہوں نے پہنچ کر تمام قیدیوں کو آزاد کر دیا اور مقتولین کے معاوضہ میں خوں بہا دیا۔ (فتح الباری، ج ۸ ص ۳۶)

غزوہ حنین کا معرکہ

فتح مکہ کے بعد اسی سال غزوہ حنین کا عظیم الشان معرکہ پیش آیا اور اس میں پہلے مسلمانوں کی فتح ہوئی لیکن جب وہ مال غنیمت لوٹنے میں مصروف ہوئے تو شکست خوردہ غنیم نے غافل پا کر پھر اچانک حملہ کر دیا، مجاہدین اس ناگہانی مصیبت سے ایسے پریشان ہوئے کہ بارہ ہزار نفوس میں سے صرف چند ثابت قدم رہ سکے، ان میں ایک حضرت علیؓ بھی تھے، آپ نہ صرف پامردی اور استقلال کے ساتھ قائم رہے بلکہ اپنی غیر معمولی شجاعت سے لڑائی کو سنبھال لیا اور غنیم کے امیر عسکر پر حملہ کر کے اس کا کام تمام کر دیا اور دوسری طرف جو مجاہدین ثابت قدم رہ گئے تھے وہ اس بے جگری کے ساتھ لڑے کہ مسلمانوں کی ابتری اور پریشانی کے باوجود دشمن کو شکست ہوئی۔ (سیرۃ ابن ہشام، ج ۲ ص ۲۶۷، مستدرک حاکم، ج ۳ ص ۱۰۹)

اہل بیت کی حفاظت

۹ھ میں جب رسول کریم صلی اللہ علیہ وسلم نے تبوک کا قصد فرمایا تو حضرت علیؓ کو اہل بیت کی حفاظت کے لیے مدینہ میں رہنے کا حکم دیا، شیر خدا کو شرکت جہاد سے محرومی کا غم تو تھا

ہی، منافقین کی طعنہ زنی نے اور بھی رنجیدہ کر دیا، رسول کریم ﷺ کو اس کا حال معلوم ہوا تو ان کا غم دور کرنے کے لیے فرمایا: علیؑ! کیا تم اسے پسند کرو گے کہ میرے نزدیک تمہارا وہ رتبہ ہو جو ہارون کا موسیٰ کے نزدیک تھا۔ (بخاری کتاب المناقب، مناقب علیؑ)

تبلیغ فرمان رسول

غزوہ تبوک سے واپسی کے بعد اسی سال رسول کریم ﷺ نے حضرت ابو بکر صدیقؓ کو امیر حج بنا کر مکہ روانہ فرمایا، اسی اثنا میں سورہ برأت نازل ہوئی، لوگوں نے کہا کہ اگر یہ سورہ ابو بکرؓ کے ساتھ حج کے موقع پر لوگوں کو سنانے کے لیے بھیج دی جاتی تو اچھا ہوتا، رسول کریم ﷺ نے فرمایا کہ میری طرف سے صرف میرے خاندان کا آدمی اس کی تبلیغ کر سکتا ہے، چنانچہ حضرت علیؑ کرم اللہ وجہہ کو بلا کر حکم دیا کہ وہ مکہ جا کر اس سورہ کو سنائیں اور عام اعلان کر دیں کہ کوئی کافر جنت میں داخل نہ ہوگا اور اس سال کے بعد کوئی مشرک حج نہ کرے اور نہ کوئی شخص برہنہ خانہ کعبہ کا طواف کرے اور جس کا رسول اللہ ﷺ سے کوئی عہد ہے، وہ مدت معینہ تک باقی رہے گا۔ (سیرۃ ابن ہشام، ج ۲ ص ۳۲۲، ۳۲۳)

یمن اور اشاعت اسلام

تبلیغ اسلام کے سلسلہ میں رسول کریم ﷺ نے جو مہمیں روانہ فرمائیں ان میں یمن کی مہم پر حضرت خالد بن ولیدؓ مامور ہوئے لیکن چھ مہینہ کی مسلسل جدوجہد کے باوجود اشاعت اسلام میں کامیاب نہ ہو سکے، اس لیے رمضان ۱۱ھ میں رسول کریم ﷺ نے حضرت علیؑ کو بلا کر یمن جانے کا حکم دیا، انہوں نے عرض کیا: یا رسول اللہ ﷺ میں ایک ایسی قوم میں بھیجا جاتا ہوں جس میں مجھ سے زیادہ زیادہ معمر اور تجربہ کار لوگ موجود ہیں، ان لوگوں کے جھگڑوں کا فیصلہ کرنا میرے لیے نہایت دشوار کام ہوگا، سرور کائنات ﷺ نے ان کے سینہ پر دست مبارک رکھ کر دعا فرمائی: ”اے خدا اس کی زبان کو راست گو بنا اور اس کے دل کو ہدایت کے نور سے منور کر، اس کے بعد خود اپنے دست اقدس سے ان کے

فرق مبارک پر عمامہ باندھا اور سیاہ علم دے کر یمن کی طرف روانہ فرمایا۔ (زرقانی، ج ۲ ص ۱۲۲)

حضرت علیؑ کے یمن پہنچتے ہی یہاں کا رنگ بالکل بدل گیا جو لوگ حضرت خالدؓ کی چھ مہینہ کی سعی و کوشش سے بھی اسلام کی حقیقت کو نہیں سمجھتے تھے، وہ حضرت علیؑ مرتضیٰ کی صرف چند روزہ تعلیم و تلقین سے اسلام کے شیدائی ہو گئے اور قبیلہ ہمدان مسلمان ہو گیا۔ (فتح الباری ج ۸ ص ۵۲)

حجۃ الوداع میں شرکت

اسی سال یعنی ۱۱ھ میں رسول کریم ﷺ نے آخری حج کیا، حضرت علیؑ بھی یمن سے آ کر اس یادگار حج میں شریک ہوئے۔

حضرت علیؑ کی تیمارداری

حج سے واپسی کے بعد ابتدائے ماہ ربیع الاول ۱۱ھ میں رسول کریم ﷺ بیمار ہوئے، حضرت علیؑ نے نہایت تندہی اور جاں فشانی کے ساتھ تیمارداری اور خدمت گزاری کا فرض انجام دیا، ایک روز باہر آئے، لوگوں نے پوچھا کہ اب رسول کریم ﷺ کا مزاج کیسا ہے؟ حضرت علیؑ نے اطمینان ظاہر کیا، حضرت عباسؓ نے ان کا ہاتھ پکڑ کر کہا خدا کی قسم میں موت کے وقت خاندان عبدالمطلب کے چہرے پہچانتا ہوں، آؤ چلو رسول اللہ ﷺ سے عرض کریں کہ ہمارے لیے خلافت کی وصیت کر جائیں، حضرت علیؑ نے کہا میں نہیں عرض کروں گا، اگر خدا کی قسم رسول کریم ﷺ نے انکار کر دیا تو پھر آئندہ کوئی امید باقی نہیں رہے گی۔ (صحیح بخاری باب مرض النبی ﷺ)

دس روز کی مختصر علالت کے بعد ۱۲ ربیع الاول دو شنبہ کے دن دوپہر کے وقت سرور عالم ﷺ نے جاں نثاروں کو اپنی مفارقت کا داغ دیا۔

حضرت علیؑ چونکہ رسالت مآب ﷺ کے قریب ترین عزیز اور خاندان کے رکن تھے، اس لیے غسل اور تجہیز و تکفین کے تمام مراسم انہی کے ہاتھ سے انجام پائے۔ (مستدرک حاکم، ج ۳ ص ۱۱۱)

انصار و مہاجرین دروازے کے باہر کھڑے تھے، ایک روایت میں ہے کہ ایک انصاری کو بھی اس میں شرکت کا شرف حاصل ہوا۔

خليفة اول کی بیعت

سقیفہ بنو ساعدہ کی مجلس نے حضرت ابو بکر صدیقؓ کی خلافت پر اتفاق کیا اور تقریباً تمام اہل مدینہ نے بیعت کی، البتہ صحیح روایات کے مطابق صرف حضرت علی کرم اللہ وجہہ نے چھ مہینے کے بعد کی، لوگوں نے اس توقف کے عجیب و غریب وجوہ اختراع کر لیے ہیں لیکن صحیح یہ ہے کہ حضرت فاطمہؓ کی سوگوار زندگی نے ان کو بالکل خانہ نشین بنادیا تھا اور تمام معاملات سے قطع تعلق کر کے وہ صرف ان کی تسلی و دلہی اور قرآن شریف کے جمع کرنے میں مصروف تھے، چنانچہ جب حضرت فاطمہؓ کا انتقال ہو گیا، اس وقت انہوں نے خود حضرت ابو بکرؓ سے ان کے فضل کا اعتراف کیا اور بیعت کر لی۔ (بخاری غزوہ خیمہ)

سودا و برس کی خلافت کے بعد حضرت ابو بکر صدیقؓ نے وفات پائی اور حضرت عمرؓ مسند آرائے خلافت ہوئے، حضرت عمرؓ بڑی بڑی مہمات میں حضرت علیؓ کے مشورے کے بغیر کام نہیں کرتے تھے اور حضرت علیؓ بھی نہایت دوستانہ اور مخلصانہ مشورے دیتے تھے، نہاوند کے معرکہ میں ان کو سپہ سالار بھی بنانا چاہا تھا لیکن انہوں نے منظور نہیں کیا، بیت المقدس گئے تو کار و بار خلافت انہی کے ہاتھ میں دے کر گئے۔ (تاریخ ابن خلدون، جلد ۲ ص ۱۰۶ و طبری، فتح المقدس)

● اتحاد و یگانگت کا اخیر مرتبہ یہ تھا کہ باہم رشتہ مصاہرت قائم ہو گیا یعنی حضرت علیؓ کی صاحبزادی ام کلثوم حضرت عمرؓ کے نکاح میں آئیں۔

● فاروق اعظمؓ کے بعد حضرت عثمانؓ کے عہد خلافت میں فتنہ و فساد شروع ہوا تو حضرت علیؓ نے اس کے رفع کرنے کے لیے ان کو نہایت مخلصانہ مشورے دیئے، ایک دفعہ حضرت عثمانؓ نے ان سے پوچھا کہ ملک میں موجودہ شورش و ہنگامہ کی حقیقی وجہ اور اس کے رفع کرنے کی صورت کیا ہے؟ انہوں نے نہایت خلوص اور آزادی سے ظاہر کر دیا کہ موجودہ بے

چینی تمام تر آپ کے عمال کی بے اعتدالیوں کا نتیجہ ہے، حضرت عثمانؓ نے فرمایا کہ میں نے عمال کے انتخاب میں انہی صفات کو ملحوظ رکھا ہے، جو فاروق اعظمؓ کے پیش نظر تھے پھر ان سے عام بیزاری کی وجہ سمجھ میں نہیں آتی؟ جناب علیؓ مرتضیٰ نے فرمایا ہاں! یہ صحیح ہے لیکن عمرؓ نے سب کی نیکی اپنے ہاتھ میں رکھی تھی اور گرفت ایسی سخت تھی کہ عرب کا سرکش سے سرکش اونٹ بھی بلبل اٹھا بر خلاف اس کے آپ ضرورت سے زیادہ نرم دل ہیں، آپ کے عمال اس نرمی سے فائدہ اٹھا کر من مانی کارروائیاں کرتے ہیں اور آپ کو خبر بھی نہیں ہونے پاتی، رعایا سمجھتی ہے کہ عمال جو کچھ کرتے ہیں وہ سب دربار خلافت کے احکام کی تعمیل ہے، اس طرح تمام بے اعتدالیوں کا ہدف آپ کو بننا پڑتا ہے۔ (تاریخ طبری ص ۲۹۳۸)

بیعت خلافت

حضرت عثمانؓ کی شہادت کے بعد تین دن تک مسند خلافت خالی رہی، اس عرصہ میں لوگوں نے حضرت علیؓ سے اس منصب کے قبول کرنے کے لیے سخت اصرار کیا، انہوں نے پہلے اس بارگراں کے اٹھانے سے انکار کر دیا لیکن آخر میں مہاجرین و انصار کے اصرار سے مجبور ہو کر اٹھانا پڑا۔ (ابن امیر جلد ۳ ص ۱۵۳) اور واقعہ کے تیسرے دن ۲۱ رذی الحجہ دوشنبہ کے دن مسجد نبویؐ میں جناب مرتضیٰؓ کے دست اقدس پر بیعت ہوئی۔

مسند نشین خلافت ہونے کے بعد سب سے پہلا کام حضرت عثمانؓ کے قاتلوں کا پتہ لگانا اور ان کو سزا دینا تھا لیکن دقت یہ تھی کہ شہادت کے وقت صرف ان کی بیوی نائلہ بنت الفرافصہ موجود تھیں، جو اس کے سوا کچھ نہیں بتا سکیں کہ محمد بن ابی بکرؓ دو آدمیوں کے ساتھ جن کو وہ پہلے پہچانتی نہ تھیں اندر آئے، حضرت علیؓ نے محمد بن ابی بکرؓ کو پکڑا تو انہوں نے قسم کھا کر کہا، برأت ظاہر کی کہ وہ قتل کے ارادہ سے ضرور داخل ہوئے تھے لیکن حضرت عثمانؓ کے ایک جملہ سے مجبور ہو کر پیچھے ہٹ آئے، البتہ ان دونوں نے بڑھ کر حملہ کیا جن کو وہ بھی نہیں جانتے کہ کون تھے؟ حضرت نائلہؓ نے بھی اس بیان کی تصدیق کی کہ محمد بن ابی بکرؓ شریک قتل نہ تھے،

غرض تحقیق و تفتیش کے باوجود قاتلوں کا پتہ نہ چلا، تاریخ کی کتابوں میں قاتلوں کے مختلف نام مذکور ہیں لیکن شہادت کی قانونی حیثیت سے وہ مجرم ثابت نہیں ہوتے اس لیے مجرمین کا کوئی پتہ نہیں چلا اور حضرت علیؑ اس وقت کوئی کارروائی نہ کر سکے۔

جیسا کہ اوپر مذکور ہوا حضرت علیؑ کے نزدیک اس انقلاب کا اصلی سبب عمال کی بے اعتدالیاں تھیں، اس لیے آپ نے تمام عثمانی عمال کو معزول کر کے عثمان بن حنیف کو بصرہ کا عامل مقرر کیا، عمارہ بن حسان کو کوفہ کی حکومت سپرد کی، حضرت عبداللہ بن عباسؓ کو یمن کی ولایت پر مامور کیا اور سہل کو حکومتِ شام کا فرمان دے کر روانہ کیا، سہل تبوک کے قریب پہنچے تو حضرت امیر معاویہؓ کے سوار مزاحم ہوئے اور ان کو مدینہ واپس جانے پر مجبور کیا، اس وقت حضرت علی کرم اللہ وجہہ کو معلوم ہوا کہ ان کی خلافت جھگڑوں سے پاک نہیں ہے۔

حضرت علیؑ نے امیر معاویہؓ کو لکھا کہ مہاجرین و انصار نے اتفاق عام کے ساتھ میرے ہاتھ پر بیعت کی ہے، اس لیے یا تو میری اطاعت کریں یا جنگ کے لیے تیار ہو جاؤ، حضرت امیر معاویہؓ نے اپنے خاص قاصد کی معرفت جواب بھیجا اور خط میں صرف بسم اللہ الرحمن الرحیم کے بعد مکتوب الیہ کا اور اپنا نام لکھا، قاصد نہایت طرار اور زبان آور تھا، اس نے کھڑے ہو کر کہا صاحبو! میں نے شام میں پچاس ہزار شیوخ کو اس حال میں چھوڑا ہے کہ عثمانؓ کی خون آلود قمیص پر ان کی داڑھیاں آنسوؤں سے تر ہیں اور انہوں نے عہد کر لیا ہے کہ جب تک اس خون ناحق کا قصاص نہیں لے لیں گے اس وقت تک ان کی تلواریں بے نیام رہیں گی، قاصد یہ کہہ چکا تو حضرت علیؑ کی جماعت میں سے خالد بن زفر عسبی نے اس کے جواب میں کہا: ”تمہارا براہو! کیا تم مہاجرین انصار کو شامیوں سے ڈراتے ہو؟ خدا کی قسم نہ تو قیص عثمانؓ قیص یوسفؑ ہے اور نہ معاویہؓ کو یقوبؑ کی طرح غم ہے، اگر شام میں اس کو اس قدر اہمیت دی گئی ہے تو تم کو معلوم ہونا چاہئے کہ اہل عراق اس کی کچھ پروا نہیں کرتے۔

حضرت عائشہؓ کی قصاص پر آمادگی

حضرت امیر معاویہؓ کے مناقشات کا ابھی آغاز ہی ہوا تھا کہ دوسرا قضیہ نامرضیہ پیدا ہوا

گیا یعنی حضرت عائشہؓ مکہ سے مدینہ واپس ہو رہی تھیں، راستہ میں ان کے ایک عزیز ملے، ان سے حالات دریافت کیے تو معلوم ہوا کہ حضرت عثمانؓ شہید کر دیے گئے اور حضرت علیؑ خلیفہ منتخب ہوئے لیکن فتنہ کی گرم بازاری ہے، یہ خبر سن کر پھر مکہ واپس ہو گئیں، لوگوں نے واپسی کا سبب پوچھا تو فرمایا کہ عثمانؓ مظلوم شہید کر دیے گئے اور فتنہ دبتا ہوا نظر نہیں آتا، اس لیے تم لوگ خلیفہ مظلوم کا خون رائیگاں نہ جانے دو اور قاتلوں سے قصاص لے کر اسلام کی عزت بچاؤ۔ (طبری، ص ۳۰۹۸)

حضرت عثمانؓ کی شہادت کے بعد مدینہ میں فتنہ و فساد کے آثار دیکھ کر حضرت طلحہؓ و زبیرؓ بھی حضرت علیؑ سے اجازت لے کر مکہ چلے گئے تھے، حضرت عائشہؓ نے ان سے بھی وہاں کے حالات دریافت کیے، انہوں نے بھی داستان سنائی، ان کے بیان سے حضرت عائشہؓ کے ارادوں میں اور تقویت ہو گئی اور انہوں نے خلیفہ مظلوم کے قصاص کی دعوت شروع کر دی۔

حقیقت یہ ہے کہ واقعات کی ترتیب ملک میں بدظنی پیدا کر دی تھی، حضرت عثمانؓ کے قاتلوں کا پتہ نہ چلنا، ان کے اعدا کو اپنا معاون و انصار بنانا اور مسند خلافت پر متمکن ہونے کے ساتھ تمام عمال و حکام کو برطرف کر دینا، انہی بدگمانیوں نے ام المومنین حضرت عائشہؓ کو بھی حضرت عثمانؓ کے قصاص پر آمادہ کر دیا، چنانچہ قصاص کی تیاریاں شروع ہو گئیں، عبداللہ بن عامر حضرمی والی مکہ، مروان بن حکم، سعید بن العاص اور دوسرے بنی امیہ نے جو مدینہ سے مفرور ہو کر مکہ میں پناہ گزیں تھے اس تحریک کو پھیلایا اور ایک معتدبہ جمعیت فراہم کر کے روانہ ہوئے کہ پہلے بیت المال پر قبضہ کر کے مالی مشکلات میں سہولت پیدا کریں پھر بصرہ، کوفہ اور عراق کی دوسری نوآبادیوں میں اس تحریک کی اشاعت کر کے لوگوں کو اپنا بنائیں۔

عراق کا سفر

حضرت علی کرم اللہ وجہہ کو مکہ کی تیاریوں کا حال معلوم ہوا تو آپ نے بھی اس خیال سے عراق کا قصد کیا کہ وہاں مخالفین سے پہلے پہنچ کر بیت المال کی حفاظت کا انتظام کریں اور اہل عراق کو وفاداری کا سبق دیں، انصار کرام کو اس ارادہ کی خبر ہوئی تو وہ بارگاہ خلافت میں

حاضر ہوئے اور حضرت عقبہ بن عامرؓ جو بڑے پایہ کے صحابی اور غزوہ بدر میں رسول کریم ﷺ کے ہمراہ رہ چکے تھے، انصار کی جانب سے گزارش کی کہ دار الخلافہ چھوڑ کر جانا کسی طرح منا سب نہیں ہے، عمر فاروقؓ کے عہد میں بڑی بڑی جنگیں پیش آئیں لیکن انہوں نے کبھی مدینہ سے باہر قدم نہیں نکالا، اگر اس وقت خالدؓ، ابوعبیدہؓ سعد وقاصؓ اور ابو موسیٰ اشعریؓ نے شام و ایران کو تہ وبالا کر دیا تھا تو اس وقت بھی ایسے جانبازوں کی کمی نہیں، حضرت علیؓ نے فرمایا یہ صحیح ہے لیکن عراق پر مخالفین کے تسلط سے نہایت دشواری پیش آئے گی، وہ اس وقت مسلمانوں کی بہت بڑی نوآبادی ہے، وہاں کے بیت المال بھی مال و زر سے پر ہیں، اس لیے میرا وہاں موجود رہنا نہایت ضروری ہے اور مدینہ میں عام منادی کرادی کہ لوگ سفر عراق کے لیے تیار ہو جائیں، چند محتاط صحابہؓ کے سوا تقریباً اہل مدینہ ہمرکاب ہوئے، ذی قارح پہنچ کر معلوم ہوا کہ حضرت طلحہؓ اور زبیرؓ سبقت کر کے بصرہ پہنچ گئے ہیں اور بنو سعد کے علاوہ تقریباً تمام بصرہ والوں نے ان کے ہاتھ پر بیعت کر لی ہے۔

حضرت امام حسنؓ کا سفر کوفہ

یہ سن کر حضرت علیؓ نے ذی قار میں قیام کیا اور حضرت امام حسنؓ کو حضرت عمار بن یاسرؓ کے ساتھ کوفہ روانہ کیا کہ لوگوں کو مرکز خلافت کی اعانت پر آمادہ کریں، حضرت امام حسنؓ جس وقت کوفہ پہنچے حضرت ابو موسیٰ اشعریؓ والی کوفہ مسجد میں ایک عظیم الشان مجمع کے سامنے تقریر کر رہے تھے کہ رسول اللہ ﷺ نے جس فتنہ کا خوف دلا یا تھا وہ اب میرے سر پر ہے، اس لیے ہتھیار بے کار کر دو اور بالکل عزت نشیں ہو جاؤ، رسول اللہ ﷺ نے فرمایا ہے کہ فتنہ و فساد کے وقت سونے والا بیٹھنے والے سے اور بیٹھنے والا چلنے والے سے بہتر ہے، اس اثنا میں حضرت امام حسنؓ مسجد میں داخل ہوئے اور حضرت ابو موسیٰ اشعریؓ سے کہا تم بھی ہماری مسجد سے نکلو اور جہاں جی چاہے چلے جاؤ، اسکے بعد منبر پر کھڑے ہو کر لوگوں کو امیر المومنین کی مساعت پر آمادہ کیا، حجر بن عدیؓ نے جو کوفہ کے نہایت معزز اور ذی اثر بزرگ تھے، حضرت امام حسنؓ کی تائید کی اور کہا: لوگو! امیر المومنین نے خود اپنے صاحبزادہ کو بھیج کر تمہیں دعوت دی ہے، اس دعوت کو قبول

کر و اور علم حیدری کے نیچے مجتمع ہو کر فتنہ و فساد کی آگ سرد کر دو، میں خود سب سے پہلے چلنے کو تیار ہوں، غرض حضرت امام حسنؓ اور حجر بن عدیؓ کی تقریروں نے لوگوں کو حضرت علیؓ کی اعانت پر آمادہ کر دیا اور ہر طرف سے امیر المومنین کی اطاعت اور فرمانبرداری کی صدائیں بلند ہوئیں اور دو سرے ہی دن صبح کے وقت تقریباً ساڑھے نو ہزار جاں بازوں کی ایک جماعت مسلح ہو کر حضرت امام حسنؓ کے ساتھ روانہ ہوئی اور مقام ذی قار میں امیر المومنین کی فوج سے مل گئی، جناب امیر نے اپنی فوج کو نئے سرے سے ترتیب دے کر بصرہ کا رخ کیا، اس وقت بصرہ کا یہ حال تھا کہ وہ تین گروہوں میں منقسم تھا، ایک خاموش اور غیر جانبدار تھا، دوسرا حضرت علیؓ کا طرف دار تھا، اور تیسرا حضرت عائشہؓ اور حضرت طلحہؓ وغیرہ کا حامی، خانہ جنگی کی یہ تیاریاں دیکھ کر پہلی جماعت نے مصالحت کی بڑی کوشش کی، ہر فریق کے نیک نیت لوگ اس کی تائید میں تھے، حضرت علیؓ اور حضرت عائشہؓ دونوں چاہتے تھے کہ جنگ کی نوبت نہ آنے پائے اور کسی طرح باہمی اختلافات دور ہو جائیں۔

صلح کی گفتگو ترقی پر تھی اور فریقین جنگ کے تمام احتمالات دلوں سے دور کر چکے تھے اور رات کے سناٹے میں ہر فریق آرام کی نیند سوراہا تھا، دونوں فریقوں میں کچھ ایسے عناصر شامل تھے، جن کے نزدیک یہ مصالحت ان کے حق میں سم قاتل تھی، حضرت علیؓ کی فوج میں سبائی انجمن کے ارکان اور حضرت عثمانؓ کے قاتلوں کا گروہ شامل تھا اور حضرت عائشہؓ کی طرف کچھ اموی تھے، حضرت عثمانؓ کے قاتل اور سبائی سمجھے کہ اگر یہ مصالحت کامیاب ہوگئی تو ان کی خیر نہیں، اس لیے انہوں نے رات کی تاریکی میں حضرت عائشہؓ کی فوج پر شب خون مارا، گھبراہٹ میں فریقین نے یہ سمجھ کر کہ دوسرے فریق نے دھوکا دیا، ایک دوسرے پر حملہ شروع کر دیا، حضرت عائشہؓ اونٹ پر آہنی ہودہ رکھوا کر سوار ہوئیں کہ وہ اپنی فوج کو اس حملہ سے روک سکیں، حضرت علیؓ نے بھی اپنے سپاہیوں کو روکا مگر جو فتنہ پھیل چکا تھا وہ کب رک سکتا تھا، ام المومنین حضرت عائشہؓ کی وجہ سے ان کی فوج میں غیر معمولی جوش و خروش تھا، قلب فوج میں ان کا ہودج تھا، محمد بن طلحہ سواروں کے افسر تھے، عبداللہ بن زبیرؓ پیادہ فوج کی سربراہی پر مامور تھے اور

پوری فوج کی قیادت حضرت طلحہؓ و زبیرؓ کے ہاتھوں میں تھی۔
جنگ جمل

دوران جنگ حضرت علیؓ گھوڑا بڑھا کر بیچ میدان میں آئے اور حضرت زبیرؓ کو بلا کر کہا: ”ابو عبد اللہ! تمہیں وہ دن یاد ہے جب رسول اللہ صلی اللہ علیہ وسلم نے تم سے پوچھا تھا کہ کیا تم علیؓ کو دوست رکھتے ہو؟ تو تم نے عرض کی تھی: ہاں، یا رسول اللہ صلی اللہ علیہ وسلم یاد کرو اس وقت تم سے رسول اللہ صلی اللہ علیہ وسلم نے فرمایا تھا کہ ایک دن تم اس سے ناحق لڑو گے۔“ حضرت زبیرؓ نے جواب دیا: ”ہاں اب مجھے بھی یاد آیا۔“ (مستدرک حاکم، جلد ۳ ص ۱۳۶۶)

یہ پیشین گوئی یاد کر کے حضرت زبیرؓ جنگ سے کنارہ کش ہو گئے اور اپنے صاحبزادہ عبد اللہ سے فرمایا: جان پدر علیؓ نے ایسی بات یاد دلائی کہ جنگ کا تمام جوش فرو ہو گیا، بیشک ہم حق پر نہیں ہیں، اب میں اس جنگ میں شرکت نہ کروں گا تم بھی میرا ساتھ دو لیکن حضرت عبد اللہ نے انکار کیا تو وہ تنہا بصرہ کی طرف چل کھڑے ہوئے کہ وہاں سے سامان لے کر کسی طرف نکل جائیں، حضرت طلحہؓ نے حضرت زبیرؓ کو جاتے دیکھا تو ان کا ارادہ بھی متزلزل ہو گیا، مرو ان بن حکم کو معلوم ہوا تو اس نے حضرت طلحہؓ کو ایک ایسا تاک کر تیر مارا جو گھٹنے میں پیوست ہو گیا، یہ تیر زہر میں بچھا تھا زہر کے اثر سے ان کا کام تمام ہو گیا، اب میدان جنگ میں صرف ام المومنین حضرت عائشہؓ اور ان کے جاں نثار فرزند رہ گئے، جنگ کی ابتدا ہو چکی تھی، دیر تک گھمسان کی لڑائی ہوتی رہی، ام المومنینؓ زرہ پوش ہو دج میں بیٹھی تھیں، نامرتبہ شناس سبائی آپ کے ساتھ گستاخیاں کر رہے تھے اور آپ کو گرفتار کرنا چاہتے تھے، حضرت عائشہؓ کے وفا دار بیٹوں میں بنو ضبہ اس اونٹ کی حفاظت میں اپنی لاشوں پر لاشیں گرا رہے تھے، بکر بن وائل ازد اور بنو ضبہ اونٹ کو اپنے حلقہ میں لے کر اس جوش، ثبات اور وارفتگی کے ساتھ لڑے کہ خود حیدر کرارؓ کو حیرت تھی، عبد اللہ بن زبیرؓ اونٹ کی ٹکیل پکڑے تھے، وہ زخمی ہو کر گرے تو فوراً دوسرے نے بڑھ کر پکڑ لی وہ مارا گیا تو تیسرے نے اس کی جگہ لی، اسی طرح یکے بعد

دیگرے ستر آدمیوں نے اپنے کو قربان کر دیا۔ (طبری ص ۱۸۶ و مستدرک حاکم، ج ۳ ص ۳۶۶)
بصرہ کا شہسوار عمرو بن بجرہ اس جوش سے لڑ رہا تھا کہ حضرت علیؓ کی فوج کا جو شخص اس کے سامنے پہنچ جاتا تھا مارا جاتا تھا۔

حضرت علیؓ نے دیکھا کہ جب تک اونٹ بٹھایا نہ جائے گا مسلمانوں کی خونریزی رک نہیں سکتی، اس لیے آپ کے اشارے سے ایک شخص نے پیچھے سے جا کر اونٹ کے پاؤں پر تلوار ماری، اونٹ بلبلا کر بیٹھ گیا، اونٹ کے بیٹھتے ہی حضرت عائشہؓ کی فوج کی ہمت چھوٹ گئی اور حضرت علیؓ کے حق میں جنگ کا فیصلہ ہو گیا، آپ نے حضرت عائشہؓ کے بھائی محمد بن ابی بکر کو جو حضرت علیؓ کے ساتھ تھے حکم دیا کہ اپنی ہمشیرہ محترمہ کی خبر گیری کریں اور عام منادی کرادی کہ بھاگنے والوں کا تعاقب نہ کیا جائے، زخمیوں پر گھوڑے نہ دوڑائے جائیں، مال غنیمت نہ لوٹا جائے، جو ہتھیار ڈال دیں وہ مامون ہیں، پھر خود ام المومنینؓ حضرت عائشہ صدیقہؓ کے پاس حاضر ہو کر مزاج پرسی کی اور بصرہ میں چند دنوں تک آرام و آسائش سے ٹھہرانے کے بعد محمد بن ابی بکرؓ کے ہمراہ عزت و احترام کے ساتھ مدینہ بھیج دیا، بصرہ کی چالیس شریف و معزز خواتین کو پہنچانے کے لیے ساتھ کیا اور رخصت کرنے کے لیے خود چند میل تک ساتھ گئے اور ایک منزل تک اپنے صاحبزادوں کو مشایعت کے لیے بھیجا، حضرت عائشہؓ نے رخصت ہوتے وقت لوگوں سے فرمایا: میرے بچو! ہماری باہمی کشمکش محض غلط فہمی کا نتیجہ تھی، ورنہ مجھ میں اور علیؓ میں پہلے کوئی جھگڑا نہ تھا، حضرت علیؓ نے بھی مناسب الفاظ میں تصدیق کی اور فرمایا کہ رسول اللہ صلی اللہ علیہ وسلم کی حرم محترم اور ہماری ماں ہیں، ان کی تعظیم و توقیر ضروری ہے، غرض پہلی رجب ۳۶ھ سینچر کے روز حضرت عائشہؓ مدینہ کی طرف روانہ ہو گئیں۔

بصرہ میں چند روزہ قیام کے بعد حضرت علیؓ نے کوفہ کا عزم کیا اور ۱۲ رجب ۳۶ھ دوشنبہ کے روز داخل شہر ہوئے، اہل کوفہ نے قصر امارت میں مہمان نوازی کا سامان کیا لیکن زہد و قناعت کے شہنشاہ نے اس میں فروکش ہونے سے انکار کیا اور فرمایا کہ عمر بن

الخطابؑ نے ہمیشہ ان عالیشان محلات کو حقارت کی نظر سے دیکھا، مجھے بھی اس کی حاجت نہیں، میدان میرے لیے بس ہے، چنانچہ میدان میں قیام فرمایا اور مسجد اعظم میں داخل ہو کر دو رکعت نماز ادا کی اور جمعہ کے روز خطبہ میں لوگوں کو اتقا و پرہیزگاری اور وفا شعار کی ہدایت کی۔

جنگ جمل کے بعد حضرت علیؑ نے مدینہ چھوڑ کر کوفہ میں مستقل اقامت اختیار کی اور دارالحکومت حجاز سے عراق کو منتقل ہو گیا، لوگوں نے اس تبدیلی کے مختلف وجوہ بیان کیے ہیں مگر میرے نزدیک صحیح یہ ہے کہ حضرت عثمانؓ کی شہادت سے حرم نبوی کی جو توہین ہوئی اس نے علیؑ مرتضیٰ کو مجبور کیا کہ وہ سیاسی مرکز کو علمی اور مذہبی مرکز سے علاحدہ کر دیں، ایک وجہ یہ بھی تھی کہ کوفہ میں حضرت علیؑ کے طرفداروں اور حامیوں کی اس وقت سب سے بڑی تعداد تھی، گو حضرت علیؑ نے مدینہ کو سیاسی شرف و فتن سے بچانے کے لیے عراق کو دارالحکومت بنایا تھا لیکن اس کا کوئی مفید نتیجہ مرتب نہیں ہوا، اس سے مدینہ کی سیاسی اہمیت ختم ہو گئی اور خود حضرت علیؑ مرکز اسلام سے دور ہو گئے جو سیاسی حیثیت سے آئندہ ان کے لیے مضرت ثابت ہوا، بہر حال حضرت علیؑ نے کوفہ میں قیام فرما کر ملک کا از سر نو نظم و نسق قائم کیا، حضرت عبداللہ بن عباسؓ کو بصرہ کی ولایت سپرد کی، مدائن پر یزید بن قیس، اصفہان پر محمد بن سلیم، کسکر پر قدامہ بن عجلان ازدی، سجستان پر ربیع بن کاس اور تمام خراسان پر خلید بن کاس کو مامور کر کے بھیجا، خلید خراسان پہنچے تو ان کو خبر ملی کہ خاندان کسری کی ایک لڑکی نے نیشاپور پہنچ کر بغاوت کرادی ہے، چنانچہ انہوں نے نیشاپور پر فوج کشی کر کے بغاوت فرو کیا اور اس کو بارگاہ خلافت میں بھیج دیا جناب امیر نے اس کے ساتھ نہایت لطف و کرم کا برتاؤ کیا اور اس سے فرمایا کہ اگر وہ پسند کرے تو اپنے فرزند اکبر امام حسن رضی اللہ عنہ سے نکاح کر دیں، اس نے کہا کہ وہ ایسے شخص سے شادی کرنا نہیں چاہتی جو ابھی خود مختار نہ ہو، اگر خود جناب امیرؑ اپنے عقد نکاح سے مشرف فرمائیں تو بطیب خاطر حاضر ہو، حضرت علیؑ نے انکار کیا اور اسے آزاد کر دیا کہ جہاں چاہے رہے اور جس سے چاہے بیاہ کرے۔

جزیرہ، موصل اور شام کے متصلہ علاقوں پر اشتر نخعی کو مامور کیا، اشتر نے بڑھ کر شام

کے بعض علاقوں پر قبضہ کر لیا لیکن امیر معاویہؓ کے عامل ضحاک بن قیس نے حران اور رقبہ کے درمیان مقابلہ کر کے اشتر کو پھر موصل جانے پر مجبور کیا، اشتر نے موصل میں قیام کر کے شامی فوج سے مستقل چھیڑ چھاڑ شروع کر دی اور اس سیلاب کو آگے بڑھنے سے روکے رکھا۔

حضرت علیؑ کی صلح کی دعوت

اگرچہ حضرت علیؑ کو یہ معلوم تھا کہ امیر معاویہؓ آپ کی خلافت تسلیم نہیں کریں گے تاہم اتمام حجت کے لیے ایک دفعہ پھر صلح کی دعوت دی اور جریر بن عبداللہؓ کو قاصد بنا کر بھیجا، جریر ایسے وقت امیر معاویہؓ کے پاس پہنچے کہ ان کے دربار میں رؤسائے شام کا مجمع تھا، امیر معاویہؓ نے خط لے کر پہلے خود پڑھا پھر بانگ بلند حاضرین کو سنایا، بعد حمد نعت کے خط کا مضمون یہ تھا۔

”تم اور تمہارے زیر اثر جس قدر مسلمان ہیں سب پر میری بیعت لازم ہے کیونکہ مہاجرین و انصار نے اتفاق عام سے مجھے منصب خلافت کے لیے منتخب کیا ہے، ابو بکرؓ و عمرؓ اور عثمانؓ کو بھی انہی لوگوں نے منتخب کیا تھا اس لیے جو شخص اس بیعت کے بعد سرکشی اور اعراض کرے گا وہ جبراً اطاعت پر مجبور کیا جائے گا، پس تم مہاجرین و انصار کا اتباع کرو، یہی سب سے بہتر طریقہ ہے، ورنہ جنگ کے لیے تیار ہو جاؤ، تم نے عثمانؓ کی شہادت کو اپنی مقصد برآری کا وسیلہ بنایا ہے اگر تم کو عثمانؓ کے قاتلوں سے انتقام لینے کا حقیقی جوش ہے تو پہلے میری اطاعت قبول کر واسکے بعد باضابطہ اس مقدمہ کو پیش کرو، میں کتاب اللہ اور سنت رسول اللہ صلی اللہ علیہ وسلم کے مطابق اس کا فیصلہ کروں گا ورنہ تم نے جو طریقہ اختیار کیا ہے وہ محض دھوکا اور فریب ہے۔“

حضرت امیر معاویہؓ بیس بائیس برس سے شام کے والی تھے، اس طویل حکومت نے ان کے دل میں استقلال و خود مختاری کی تمنا پیدا کر دی تھی جس کے حصول کے لیے اس سے زیادہ بہتر موقع میسر نہیں آ سکتا تھا، نیز حضرت عثمانؓ کی شہادت، حضرت علیؑ کی خلافت اور اموی عمال کی برطرفی سے بنو امیہ اور بنو ہاشم کی دیرینہ چشمک پھر تازہ ہو گئی تھی، حضرت علیؑ کے معزول کردہ تمام اموی عمال امیر معاویہؓ کی شاہانہ داد و دہش نے ان کو بھی ان کا

طرفدار بنا دیا تھا بعض صحابہ بھی اپنے مقاصد کے لیے ان کے دست و بازو بن گئے تھے، حضرت عمرو بن العاصؓ نے مصر کی حکومت کا عہدہ لے کر اعانت و مساعدت کا وعدہ کر لیا تھا، حضرت مغیرہ بن شعبہؓ جو عرب کے نامور مدبروں میں تھے اور پہلے حضرت علیؓ کی طرف مائل تھے آپ سے دل برداشتہ ہو کر امیر معاویہؓ کے ساتھ ہو گئے تھے، عبید اللہ بن عمرؓ جنہوں نے اپنے والد کے خون کے جوش انتقام میں ایک پارسی نو مسلم ہرمزان کو بے وجہ قتل کر دیا تھا اور حضرت عثمانؓ نے ان سے قصاص نہیں لیا تھا، حضرت علیؓ کی مسند نشینی کے بعد مقدمہ قائم ہو نے کے خوف سے بھاگ کر امیر معاویہؓ کے دامن میں پناہ گزیں ہو گئے تھے، امیر معاویہؓ نے ایک اور نامور مدبر زیاد بن امیہؓ کو جو حضرت علیؓ کے حامیوں میں تھا اپنے ساتھ ملا لیا تھا، اکابر شام کی پہلے ہی سے ان کو تائید و حمایت حاصل تھی، ان کی مدد سے انہوں نے حضرت عثمانؓ کی شہادت کے واقعہ کو جس سے تمام مسلمان سخت متاثر تھے سارے شام میں پھیلایا، ہر گاہ وں، قصبہ اور شہر میں اس کی اشاعت کے لیے خطیب مقرر کیے، دمشق کی جامعہ مسجد میں حضرت عثمانؓ کے خون آلود پیراہن اور حضرت نائلہؓ کی کٹی ہوئی انگلیوں کی نمائش کی جاتی تھی۔ (طبری ص ۳۲۵۵)

ان تدبیروں سے لوگوں کو حضرت عثمانؓ کے خون کے انتقام کا جوش پیدا کرنے کے بعد اپنے حاشیہ نشینوں کے مشورہ سے حضرت علیؓ کے خط کا جواب لکھا اور حسب معمول قاتلین عثمانؓ کو حوالہ کر دینے پر اصرار کیا، ابو مسلم نے جو خط کا جواب لے کر گئے تھے، دربار خلافت میں خط پیش کرنے کے بعد نجی طور پر گزارش کی کہ اگر عثمانؓ کے قاتلوں کو ہمارے حوالہ کر دیا جائے تو ہم اور تمام اہل شام خوشی کے ساتھ آپ کے ہاتھ پر بیعت کرنے کو تیار ہیں کہ فضل و کمال کے لحاظ سے آپ ہی خلافت کے حقیقی مستحق ہیں، جناب امیرؓ نے دوسرے روز صبح کے وقت جواب دینے کا وعدہ فرمایا، ابو مسلم جب دوسرے روز حاضر ہوئے تو وہاں تقریباً دس ہزار مسلح آدمیوں کا مجمع تھا، ابو مسلم کو دیکھ کر سب نے ایک ساتھ بانگ بلند کہا: ”ہم سب عثمانؓ کے قاتل ہیں“ ابو مسلم نے متعجب ہو کر بارگاہ خلافت میں عرض کی کہ معلوم ہوتا ہے کہ سب نے باہم سازش کر لی ہے، حضرت

علیؓ نے فرمایا: تم اس سے سمجھ سکتے ہو کہ عثمانؓ کے قاتلوں پر میرا کہاں تک اختیار ہے۔ حضرت علیؓ کرم اللہ وجہہ نے پھر امیر معاویہؓ کو لکھا کہ وہ ناحق ضد سے باز آئیں، حضرت عثمانؓ کے قتل میں ان کی کوئی شرکت نہ تھی، عمرو بن العاصؓ کو علاحدہ لکھا کہ دنیا طلبی چھوڑ کر حق کی حمایت کرو لیکن زمین مسلمانوں کے خون کی پیاسی تھی، گو جنگ جمل میں دس ہزار مسلمانوں کا خون پی چکی تھی لیکن ابھی اس کی پیاس نہ بجھی تھی، اس لیے مصالحت اور خانہ جنگی کے سد باب کی تمام کوششیں ناکام رہیں اور حضرت علیؓ کو مجبور ہو کر قبضہ شمشیر پر ہاتھ رکھنا پڑا، تمام عمال و حکام کو دور دراز حصص ملک سے جنگ میں شریک ہونے کے لیے بلا یا اور تقریباً اسی ہزار کی جمعیت کے ساتھ حدود شام کا رخ کیا۔

معرکہ صفین

جب یہ فوج گراں فرات کو عبور کر کے سرحد شام میں داخل ہوئی تو امیر معاویہؓ کی طرف سے ابوالاعور سلمیٰ نے مقدمتہً الجیش کو آگے بڑھنے سے روکا، علوی فوج کے افسر زیاد بن النضر اور شرح بن ہانی نے تمام دن نہایت جاں بازی کے ساتھ مقابلہ کیا، اسی اثنا میں اشتر نجی کمک لے کر پہنچ گئے، ابوالاعور نے دیکھا کہ اب مقابلہ دشوار ہے، اس لیے رات کی تاریکی میں اپنی فوج کو ہٹا لیا اور امیر معاویہؓ کو فوج مخالف کی آمد کی اطلاع دی، انہوں نے صفین کے میدان کو مدافعت کے لئے منتخب کیا اور پیش قدمی کر کے مناسب موقعوں پر مورچے جمادیئے، گھاٹ کو اپنے قبضہ میں لے کر ابوالاعور سلمیٰ کو ایک بڑی جمعیت کے ساتھ متعین کر دیا کہ علوی فوج کو دریا سے پانی نہ لینے دیں۔

پانی کے لیے کشمکش

ابوالاعور نے اس حکم کی تعمیل کی، چنانچہ حضرت علیؓ کی فوج صفین پہنچی تو اس کو پانی کی وجہ سے سخت دقت پیش آئی، حضرت علیؓ نے حکم دیا کہ شامی فوج کا مقابلہ کر کے بزور گھاٹ پر قبضہ کر لیا جائے، چنانچہ پہلے چند آدمی اتمام حجت کے لیے آشتی کے ساتھ دریا کی

طرف بڑھے لیکن جیسے ہی قریب پہنچے ہر طرف سے تیروں کی بارش شروع ہو گئی، حضرت علیؑ کی فوج پیش دستی کی منتظر ہی تھی سب نے ایک ساتھ حملہ کر دیا، ابوالاعور نے دیر تک ثبات واستقلال کے ساتھ مقابلہ کیا، عمرو بن العاصؓ نے بھی اپنی کمک سے تقویت دی لیکن پیاسوں کو پانی سے روکنا آسان نہ تھا، آخر کار شامی دستہ کے پاؤں اکھڑ گئے اور گھاٹ پر تشنہ کاموں کا قبضہ ہو گیا، اب جو دقت امیر المومنینؑ کی فوج کو ہوئی تھی وہی امیر معاویہؓ کو پیش آئی لیکن جناب مرتضیٰ کی حمیت انسانی نے کسی کو تشنہ کام رکھنا گوارا نہ کیا اور شامی فوج کو دریا سے پانی لینے کی اجازت دے دی۔ (ابن اثیر، ج ۳ ص ۳۳۵)

چنانچہ دونوں فوج ایک ساتھ دریا سے سیراب ہونے لگی اور باہم اس قدر اختلاط پیدا ہو گیا کہ دونوں کیمپ کے سپاہیوں میں دوستانہ آمد و رفت شروع ہو گئی یہاں تک کہ بعضوں کو خیال ہوا کہ اب صلح ہو جائے گی۔

مصالحات کی آخری کوشش

حضرت علیؑ نے جنگ شروع کرنے سے قبل ایک دفعہ پھر اتمام حجت کے لیے بشیر بن عمرو بن محسن انصاری، سعید بن قیس ہمدانی اور شبث بن ربعی کو امیر معاویہؓ کے پاس بھیج کر مصالحات کی آخری کوشش کی لیکن کامیابی نہ ہوئی، دونوں طرف علماء، فضلاء اور حفاظ قرآن کی ایک جماعت موجود تھی جو دل سے اس خون ریزی کو ناپسند کرتی تھی، اس نے مسلسل تین ماہ تک جنگ کو روک رکھا اور اس درمیان میں برابر مصالحات کی کوشش کرتی رہی، اس اثنا میں دونوں طرف سے تقریباً پچاسی دفعہ حملہ کا ارادہ کیا گیا لیکن ان بزرگوں نے ہمیشہ درمیان میں پڑ کر بیچ بچاؤ کر دیا، غرض ربیع الاول، ربیع الثانی اور جمادی الاولیٰ تین مہینے صرف صلح کے انتظار میں گزر گئے لیکن اس کی کوئی صورت نہ نکل سکی اور جمادی الاخریٰ کے شروع سے جنگ چھڑ گئی۔

آغاز جنگ

لڑائی کا یہ طریقہ تھا کہ دونوں طرف سے دن میں دو دفعہ صبح وشام تھوڑی تھوڑی فوج

میدان جنگ میں اترتی تھی اور کشت و خون کے بعد اپنے فرو دگاہ پرواپس جاتی تھی، فوج کی کمان حضرت علیؑ کبھی خود کرتے تھے اور کبھی باری باری سے اشتر نخعی، حجر بن عدی، شبث بن ربعی، خالد بن المعمر، زیاد بن النضر، زیاد بن حصہ التیمی، سعید بن قیس، محمد بن حنفیہ، معقل بن قیس اور قیس بن سعد اس فرض کو انجام دیتے تھے، یہ سلسلہ جمادی الاخریٰ کی آخر تاریخوں تک جاری رہا لیکن جیسے ہی رجب کا ہلال طلوع ہوا شہر حرم کی عظمت کے خیال سے دفعۃً دونوں طرف سے جنگ رک گئی، اس التوا سے خیر خواہان امت کو پھر ایک مرتبہ مصالحات کی کوشش کا موقع مل گیا، چنانچہ حضرت ابوالدرداءؓ اور حضرت ابوامامہ باہلیؓ نے امیر معاویہؓ کے پاس جا کر ان سے حسب ذیل گفتگو کی:

حضرت ابوالدرداء: تم علیؑ سے کیوں لڑتے ہو؟ کیا وہ امامت کے تم سے زیادہ مستحق نہیں ہیں؟

امیر معاویہؓ: میں عثمانؓ کے خون ناحق کے لیے لڑتا ہوں۔

حضرت ابوالدرداءؓ: کیا عثمانؓ کو علیؑ نے قتل کیا ہے؟

امیر معاویہؓ: قتل تو نہیں کیا ہے، قاتلوں کو پناہ دی ہے، اگر وہ ان کو میرے سپرد کر دیں تو سب سے پہلے بیعت کرنے کو تیار ہوں۔

اس گفتگو کے بعد حضرت ابوالدرداءؓ اور حضرت ابوامامہؓ حضرت علیؑ کی خدمت میں حاضر ہوئے اور حضرت امیر معاویہؓ کی شرط سے مطلع کیا، اسے سن کر تقریباً بیس ہزار سپاہیوں نے علوی فوج سے نکل کر کہا کہ ”ہم سب عثمانؓ کے قاتل ہیں“ حضرت ابوالدرداءؓ اور حضرت ابوامامہؓ نے یہ رنگ دیکھا تو لشکر گاہ چھوڑ کر ساحلی علاقہ کی طرف نکل گئے اور اس جنگ میں کوئی حصہ نہیں لیا۔

غرض پہلی رجب سے اخیر محرم ۳۷ھ تک طرفین سے سکوت رہا اور کوئی قابل ذکر معرکہ پیش نہ آیا، آغاز صفر سے پھر از سر نو جنگ شروع ہو گئی اور اس قدر خونریزی لڑائیاں پیش

آئیں کہ ہزاروں عورتیں بیوہ اور ہزاروں بچے یتیم ہو گئے پھر بھی اس خانہ جنگی کا فیصلہ نہ ہوا، حضرت علیؑ نے اس طوالت سے تنگ آ کر اپنی فوج کے سامنے نہایت پر جوش تقریر کی اور اس کو فیصلہ کن جنگ کے لیے ابھارا تمام فوج نے نہایت جوش و خروش کے ساتھ اس تقریر کو لبیک کہا اور اپنے حریف پر اس زور سے حملہ کیا کہ شامی فوج کی صفیں درہم برہم ہو گئیں اور بڑے بڑے بہادروں کے پاؤں اکھڑ گئے، حیدر کرارؓ خود فوج کے آگے تھے اور اس جاں بازی سے لڑ رہے تھے کہ حریف کی صفیں چیرتے ہوئے امیر معاویہؓ کے مقصورہ تک پہنچ گئے، آپ کی زبان پر یہ رجز جاری تھا:

اضربہم ولا یری معاویۃ الجاحظ العین العظیم الحاوۃ
قریب پہنچ کر پکار کر کہا: ”معاویہ! خلق خدا کا خون گراتے ہو، آؤ ہم تم باہم اپنے جھگڑوں کا فیصلہ کر لیں۔“

اس مبارزت پر عمرو بن العاصؓ اور امیر معاویہؓ میں حسب ذیل مکالمہ ہوا۔
عمرو بن العاصؓ: بات انصاف کی ہے۔
امیر معاویہؓ: خوب! کیا انصاف ہے؟ تم جانتے ہو کہ جو اس شخص کے مقابلہ میں جاتا ہے پھر زندہ نہیں بچتا۔

عمرو بن العاصؓ: جو کچھ ہو، تاہم مقابلہ کے لیے نکلنا چاہئے۔
امیر معاویہؓ: تم چاہتے ہو کہ مجھے قتل کرا کے میرے منصب پر قبضہ کرو۔
امیر معاویہؓ کے اعراض پر عمرو بن العاصؓ خود شیر خدا کے مقابلہ کے لیے نکلے، دیر تک دونوں میں تیغ و سناں کا رد و بدل ہوتا رہا، ایک دفعہ حضرت علیؑ نے ایسا وار کیا کہ اس سے سلامت بچنا ناممکن تھا، عمرو بن العاصؓ اس بدحواسی کے ساتھ گھوڑے سے گرے کہ بالکل برہنہ ہو گئے، فاتح خیبرؓ نے اپنے حریف کو برہنہ دیکھ کر منہ پھیر لیا اور زندہ چھوڑ کر واپس چلے آئے۔
اس جنگ کے بعد تھوڑی تھوڑی فوج سے مقابلہ ہونے کے بجائے پوری فوج کے

ساتھ جنگ ہونے لگی، چند دنوں تک یہ سلسلہ جاری رہا یہاں تک کہ جمعہ کے روز عظیم الشان جنگ پیش آئی جو شدت و خوں ریزی کے لحاظ سے تاریخ اسلام میں اپنی آپ نظیر ہے، صبح سے شام اور شام سے دوسری صبح تک اس زور کارن پڑا کہ نعروں کی گرج، گھوروں کی ٹاپوں اور تلوار کی جھنکاروں سے کرۂ ارض تھرا رہا تھا، اسی مناسبت سے اس کو لیلیۃ الہریہ کہتے ہیں۔
دوسری صبح کو مجروحین و مقتولین کے اٹھانے کے لیے جنگ ملتوی ہو گئی، حضرت علیؑ نے اپنے طرفداروں کو مخاطب کر کے نہایت جوش سے تقریر کی اور فرمایا: ”جاں بازی! ہماری کوششیں اس حد تک پہنچ چکی ہیں کہ ان شاء اللہ کل اس کا آخری فیصلہ ہو جائے گا، پس آج کچھ آرام لینے کے بعد اپنے حریف کو آخری شکست دینے کے لیے تیار ہو جاؤ اور اس وقت تک میدان سے منہ نہ موڑو جب تک اس کا قطعی فیصلہ نہ ہو جائے۔“

امیر معاویہؓ اور عمرو بن العاصؓ نے اس وقت تک نہایت جاں بازی، شجاعت اور پامردی کے ساتھ اپنی فوجوں کو سرگرم کارزار رکھا تھا لیکن لیلیۃ الہریہ کی جنگ سے انہیں بھی یقین ہو گیا تھا کہ اب لشکر حیدری کا مقابلہ کرنا ناممکن ہے، قبیلوں کے سردار بھی ہمت ہار گئے تھے اشعث بن قیس نے علانیہ دربار میں کھڑے ہو کر کہا اگر مسلمانوں کی باہمی لڑائی ایسی ہی قائم رہے تو تمام عرب و ایران ہو جائے گا، رومی شام میں ہمارے اہل و عیال پر قبضہ کر لیں گے، اسی طرح ایران کے دہقان اہل کوفہ کی عورتوں اور بچوں پر متصرف ہو جائیں گے، تمام درباروں کی نظریں امیر معاویہؓ کے چہرے پر گڑ گئیں اور سب نے بالاتفاق اس خیال کی تائید کی۔

یہ رنگ دیکھ کر امیر معاویہؓ نے جناب مرتضیٰؑ کو لکھا کہ ”اگر ہم کو اور خود آپ کو معلوم ہوتا کہ یہ جنگ اس قدر طول کھینچے گی تو غالباً ہم دونوں اس کو چھڑنا پسند نہ کرتے، بہر حال اب ہم کو اس تباہ کن جنگ کا خاتمہ کر دینا چاہئے، ہم لوگ بنی عبد مناف ہیں اور آپس میں ایک دوسرے پر کوئی فوقیت نہیں، اس لئے مصالحت ایسی ہو کہ طرفین کی عزت و آبرو برقرار رہے لیکن اب حضرت علیؑ نے مصالحت سے انکار کیا اور دوسرے روز علی الصباح زرہ یکتر سے آ

راستہ ہو کر اپنی فوج ظفر موح کے ساتھ میدان میں صف آرا ہوئے لیکن حریف نے جنگ ختم کر دینے کا تہیہ کر لیا تھا، عمرو بن العاصؓ نے کہا اب میں ایک ایسی چال چلوں گا کہ یا تو جنگ کا خاتمہ ہی ہو جائے گا یا علیؑ کی فوج میں پھوٹ پڑ جائے گی، چنانچہ دوسری صبح شامی فوج ایک عجیب منظر کے ساتھ میدان جنگ میں آئی، آگے آگے دمشق کا مصحف اعظم پانچ نیزوں پر بندھا ہوا تھا اور اس کو پانچ آدمی بلند کیے ہوئے تھے اس کے علاوہ جس کے پاس قرآن پاک تھا اس نے اس کو اپنے نیزے پر باندھ لیا تھا، حضرت علیؑ کی طرف سے اشتر نخعی نے ایک جمعیت عظیم کے ساتھ حملہ کیا تو قلب سے فضل بن اہم، میمنہ سے شریح النجد امی اور میسرہ سے زرقان بن معمر بڑھے اور چلا کر کہا ”اے گروہ عرب! خدارومیوں اور ایرانیوں کے ہاتھ سے تمہاری عورتوں اور بچوں کو بچائے، تم فنا ہو گئے دیکھو یہ کتاب اللہ ہمارے اور تمہارے درمیان ہے“۔ اسی طرح ابوالاعور سہمی اپنے سر پر کلام مجید رکھے ہوئے لشکر حیدری کے قریب آئے اور بانگ بلند کہا: ”اے اہل عراق! یہ کتاب اللہ ہمارے اور تمہارے درمیان حکم ہے، اشتر نخعی نے اپنے ساتھیوں کو سمجھایا کہ یہ حریف کی چال ہے اور جوش دلا کر نہایت زور شور کے ساتھ حملہ کر دیا لیکن شامیوں کی چال کامیاب ہو گئی۔

حضرت علیؑ نے لوگوں کو لاکھ سمجھایا کہ مصاحف کا بلند کرنا محض عیاری ہے، ہم کو اس دام تزویر سے بچنا چاہئے، کر دوس بن ہانی، سفیان بن ثور اور خالد بن المعمر نے بھی امیر المومنین کی تائید کی اور کہا کہ پہلے ہم نے ان کو قرآن کی طرف دعوت دی تو انہوں نے کچھ پروانہ کی لیکن جب ناکامی و نامرادی کا خوف ہوا تو اس مکاری کے ساتھ ہمیں دھوکا دینا چاہتے ہیں لیکن شامیوں کا جادو چل چکا تھا، اس لیے باوجود سعی و کوشش ایک جماعت نے نہایت سختی کے ساتھ اصرار کیا کہ قرآن کی دعوت کو رد نہ کرنا چاہئے اور دھمکی دی کہ اگر قرآن کے درمیان میں آنے کے بعد بھی جنگ بند نہ ہوگی تو وہ نہ صرف فوج سے کنارہ کش ہو جائے گی بلکہ خود جناب امیر کا مقابلہ کرے گی، مسعر بن فد کی، زید بن حصین سنبسی اور ابن الکوا اس جماعت کے سرگروہ تھے، اسی طرح اشعث بن قیس نے عرض کی امیر المومنین! میں جس طرح کل آپ کا جاں نثار تھا، اسی طرح آج بھی ہوں لیکن میری

بھی یہی رائے ہے کہ قرآن مجید کو حکم مان لینا چاہیے، غرض یہ چال ایسی کامیاب ہوئی کہ جناب مرتضیٰ کو مجبوراً اپنی فوج کو بازگشت کا حکم دینا پڑا، اشتر نخعی اس وقت نہایت کامیاب جنگ میں مصروف تھے، اس لیے واپسی کا حکم سن کر ان کو بڑا صدمہ ہوا اور فرود گاہ پر واپس جانے کے بعد ان میں اور مسعر بن فد کی اور ابن الکوا وغیرہ جنہوں نے التوائے جنگ پر مجبور کیا تھا نہایت تلخ گفتگو ہوئی اور قریب تھا کہ باہم کشت و خون کی نوبت پہنچ جائے لیکن جناب امیرؑ نے درمیان میں پڑ کر معاملہ کو رفت و گذشت کر دیا۔

جنگ کے بعد دونوں فریق میں خط و کتابت شروع ہوئی اور طرفین کے علما و فضلا کا اجتماع ہوا اور بحث و مباحثہ کے بعد قرار پایا کہ خلافت کا مسئلہ دو حکم کے سپرد کر دیا جائے اور وہ جو کچھ فیصلہ کریں اس کو قطعی تصور کیا جائے، شامیوں نے اپنی طرف سے عمرو بن العاصؓ کا نام پیش کیا، اہل عراق کی طرف سے اشعث بن قیس نے ابو موسیٰ اشعریؓ کا نام لیا، حضرت علیؑ نے اس سے اختلاف کیا اور حضرت ابو موسیٰ اشعریؓ کے بجائے حضرت عبداللہ بن عباسؓ کو تجویز کیا، لوگوں نے کہا عبداللہ بن عباسؓ اور آپ تو ایک ہی ہیں حکم کو غیر جانبدار ہونا چاہئے۔ اس لئے جناب امیرؑ نے دوسرا نام اشتر نخعی کا لیا، اشعث بن قیس نے برا فروختہ ہو کر کہا ”جنگ کی آگ اشتر ہی نے بھڑکائی ہے اور ان کی رائے تھی کہ جب تک آخری نتیجہ نہ ظاہر ہو ہر فریق دوسرے سے لڑتا رہے، اس وقت تک ہم اسی کی رائے پر عمل کرتے رہے، ظاہر ہے کہ جس کی رائے یہ ہے اس کا فیصلہ بھی یہی ہوگا“، حضرت علیؑ نے جب دیکھا کہ لوگ ابو موسیٰ کے علاوہ اور کسی پر رضامند نہیں تو تحمل و بردباری کے ساتھ فرمایا: ”جس کو چاہو حکم بناؤ مجھے بحث نہیں۔“

حضرت ابو موسیٰ اشعریؓ جنگ سے کنارہ کش ہو کر ملک شام کے ایک گاؤں میں گو شہ نشین ہو گئے تھے، لوگوں نے قاصد بھیج کر ان کو بلایا اور دونوں فریق کے ارباب حل و عقد ایک عہد نامہ ترتیب دینے کے لیے مجتمع ہوئے، کاتب نے بسم اللہ الرحمن الرحیم کے بعد لکھا هذا ما قاضی علیہ امیر المومنین امیر معاویہؓ نے اعتراض کیا کہ اگر میں امیر

المومنین تسلیم کر لیتا تو پھر جھگڑا ہی کیا تھا، عمرو بن العاصؓ نے مشورہ دیا کہ صرف نام پر اکتفا کیا جائے لیکن احنف بن قیسؓ اور حضرت علیؓ کے دوسرے جاں نثاروں کو اس لقب کا محو ہونا نہایت شاق تھا، فدائے رسولؐ نے کہا: خدا کی قسم یہ سنت کبریٰ ہے، صلح حدیبیہ (ذی قعدہ ۶ھ) میں رسول اللہؐ کے فقرے پر ایسا ہی اعتراض ہوا تھا اس لیے جس طرح رسول کریم ﷺ نے اس کو اپنے دست مبارک سے مٹایا تھا اسی طرح میں بھی اپنے ہاتھ سے مٹاتا ہوں، غرض معاہدہ لکھا گیا اور دونوں طرف کے سربراہ آدمیوں نے دستخط کر کے اس کو موثق کیا، معاہدہ کا خلاصہ یہ ہے:

علیؓ، معاویہؓ اور ان دونوں کے طرفدار باہمی رضامندی کے ساتھ عہد کرتے ہیں کہ عبد اللہ بن قیس (ابوموسیٰ اشعریؓ) اور عمرو بن العاصؓ قرآن پاک اور سنت نبویؐ کے مطابق جو فیصلہ کریں گے اس کے تسلیم کرنے میں ان کو پس و پیش نہ ہوگا، اس لیے دونوں کے لیے نہایت ضروری ہے کہ وہ قرآن اور سنت نبویؐ کو نصب العین بنائیں اور کسی حالت میں اس سے انحراف نہ کریں حکم کی جان اور ان کا مال محفوظ رہے گا اور ان کے حق فیصلہ کی تمام امت تائید کرے گی، ہاں اگر فیصلہ کتاب اللہ اور سنت نبویؐ کے خلاف ہوگا تو تسلیم نہیں کیا جائے گا اور فریقین کو اختیار ہوگا کہ پھر اسے سرنو جنگ کو اپنا حکم بنائیں۔

خارجی فرقہ کی بنیاد

معاہدہ تیرہویں صفر ۳ھ چہار شنبہ کے روز ترتیب پایا، اشعث بن قیس تمام قبائل کو اس معاہدہ سے مطلع کرنے پر مامور ہوئے، وہ سب کو سنا تے ہوئے جب غزہ کے فردگاہ پہنچے تو دو آدمیوں نے کھڑے ہو کر کہا کہ خدا کے سوا اور کسی کو فیصلہ کا حق نہیں اور غضب ناک ہو کر شامی فوج پر حملہ کر دیا اور لڑکر مارے گئے اسی طرح قبیلہ مراد اور بنو راست اور بنو تمیم نے بھی اس کو ناپسند کیا، بنو تمیم کے ایک شخص عروہ بن اویہ نے اشعث سے سوال کیا، کیا تم لوگ اللہ کے دین میں آدمیوں کا فیصلہ قبول کرتے ہو؟ اگر ایسا ہے تو بتاؤ کہ ہمارے مقتول کہاں جائیں گے؟ اور غضب ناک ہو کر تلوار کا ایک ایسا وار کیا کہ اگر خالی نہ جاتا تو اشعث کا کام ہی تمام ہو جاتا،

بہت سے آدمیوں نے خود حضرت علیؓ کی خدمت میں حاضر ہو کر اس معاہدہ کی نسبت اپنی بیزاری ظاہر کی، محرز بن حنیس نے عرض کی: ”امیر المومنین! اس معاہدہ سے رجوع کر لیجئے، واللہ میں ڈرتا ہوں کہ شاید آپ کا انجام برانہ ہو، غرض ایک معتدبہ جماعت نے اس کو ناپسند کیا اور انجام کار اسی ناپسندیدگی نے ایک مستقل فرقہ کی بنیاد قائم کر دی جس کا ذکر آگے آئے گا۔

تحکیم کا نتیجہ

حضرت علیؓ اور معاویہؓ نے دو متہ الجندل کو جو عراق اور شام کے وسط میں تھا، بالاتفاق حکمین کے لیے اجلاس کا مقام منتخب کیا اور ہر ایک نے اپنے اپنے حکم کے ساتھ چار چار سو آدمیوں کی جمعیت ساتھ کر دی، حضرت ابوموسیٰ اشعریؓ کے ساتھ جو فوج گئی تھی اس کے افسر شریح بن ہانی اور مذہبی نگران حضرت عبد اللہ بن عباسؓ تھے، حضرت عبد اللہ بن عمرؓ، حضرت سعد وقاصؓ اور مغیرہ بن شعبہؓ وغیرہ بھی جو اپنے ورع و تقویٰ کے باعث اس خانہ جنگی سے الگ رہے تھے، تحکیم کی خبر سن کر اس کا آخری فیصلہ معلوم کرنے کے لیے دو متہ الجندل میں آئے، حضرت مغیرہ بن شعبہؓ نے جو نہایت نکتہ رس اور معاملہ فہم بزرگ تھے پہنچنے کے ساتھ ابوموسیٰ اشعریؓ اور عمرو بن العاصؓ سے علاحدہ علاحدہ گفتگو کر کے ان کی رائے کا اندازہ کیا تو انہیں یقین ہو گیا کہ ان دونوں میں اتحاد رائے ممکن نہیں ہے، چنانچہ انہوں نے اسی وقت علانیہ پیشین گوئی کی کہ اس تحکیم کا نتیجہ خوش آئند نہ ہوگا، بہر حال دونوں حکم حسب قرار داد گوشہ خلوت میں مجتمع ہوئے، عمرو بن العاصؓ نے حضرت ابوموسیٰ اشعریؓ کو اپنا ہم خیال بنانے کے لئے ان کی غیر معمولی تعظیم و توقیر شروع کی، تعریف و توصیف کے پل باندھ دیے، اصل مسئلہ کے متعلق جو گفتگو ہوئی اس کا خلاصہ یہ ہے:

ابوموسیٰ: عمرو! تم ایک ایسی رائے کے متعلق کیا خیال رکھتے ہو جس سے خدا کی خوشنودی اور قوم کی بہبودی دونوں میسر آئے۔

عمرو بن العاصؓ: وہ کیا ہے؟

ابوموسیٰ: عبد اللہ بن عمرؓ نے ان خانہ جنگیوں میں کسی طرح حصہ نہیں لیا ہے، ان کو منصب خلافت پر کیوں نہ متمکن کیا جائے۔

عمر و بن العاصؓ: معاویہؓ میں کیا خرابی ہے!

ابوموسیٰؓ: معاویہؓ نہ تو اس منصب جلیل کے لیے موزوں ہیں اور نہ ان کو کسی طرح کا استحقاق ہے، ہاں اگر تم مجھ سے اتفاق کرو تو فاروق اعظمؓ کا عہد لوٹ آئے اور عبد اللہؓ اپنے باپ کی یاد پھر تازہ کر دیں۔

عمر و بن العاصؓ: میرے لڑکے عبد اللہ پر آپ کی نظر انتخاب کیوں نہیں پڑتی، فضل و منقبت میں تو وہ بھی کچھ کم نہیں۔

ابوموسیٰؓ: بیشک تمہارا لڑکا صاحب فضل و منقبت ہے لیکن ان خانہ جنگیوں میں شریک کر کے تم نے ان کے دامن کو بھی ایک حد تک داغدار کر دیا ہے، برخلاف اس کے طیب بن الطیب عبد اللہ بن عمرؓ کا لباس تقویٰ ہر قسم کے دھبوں سے محفوظ ہے، بس آؤ ان ہی کو مسند خلافت پر بٹھادیں۔

عمر و بن العاصؓ: ابوموسیٰ! اس منصب کی صلاحیت صرف اس میں ہو سکتی ہے جس کے دو داڑھ ہوں، ایک سے کھائے اور دوسرے سے کھلائے۔

ابوموسیٰؓ: عمرو! تمہارا برا ہو، کشت و خون کے بعد مسلمانوں نے ہمارا دامن پکڑا ہے، اب ہم ان کو پھر فتنہ و فساد میں مبتلا نہیں کریں گے۔

عمر و بن العاصؓ: پھر آپ کی کیا رائے ہے؟

ابوموسیٰؓ: ہمارا خیال ہے کہ علیؓ اور معاویہؓ دونوں کو معزول کر دیں اور مسلمانوں کی مجلس شوریٰ کو پھر سے اختیار دیں کہ جس کو چاہے منتخب کرے۔

عمر و بن العاصؓ: مجھے بھی اس سے اتفاق ہے۔

مذکورہ بالا قرارداد کے بعد جب دونوں ایک دوسرے سے جدا ہوئے تو عبد اللہ بن عباسؓ نے ابوموسیٰ کے پاس جا کر کہا: ”خدا کی قسم مجھے یقین ہے کہ عمروؓ نے آپ کو دھوکا دیا ہوگا، اگر کسی رائے پر اتفاق ہوا ہو تو آپ ہرگز اعلان میں سبقت نہ کیجئے گا وہ نہایت غدار ہے، کیا عجب ہے کہ آپ کے بیان کی مخالفت کر بیٹھے،“ ابوموسیٰ نے کہا ہم لوگ ایسی رائے پر متحد ہوئے ہیں کہ اس میں اختلاف کی گنجائش ہی نہیں، غرض دوسرے روز مسجد میں مسلمانوں کا مجمع ہوا، حضرت ابوموسیٰ اشعریؓ نے عمرو بن العاصؓ سے فرمایا کہ وہ منبر پر چڑھ کر فیصلہ سنائیں، انہوں

نے عرض کی ”میں آپ پر سبقت نہیں کر سکتا، آپ فضل و منقبت میں ہن و سال میں غرض ہر حیثیت سے ہم سے افضل اور ہمارے بزرگ ہیں۔“

حضرت ابوموسیٰؓ پر عمرو بن العاصؓ کا جادو چل گیا، چنانچہ آپ بغیر پس و پیش کے کھڑے ہو گئے اور حمد و ثنا کے بعد کہا ”صاحبو! ہم نے علیؓ اور معاویہؓ دونوں کو معزول کیا اور پھر نئے سرے سے مجلس شوریٰ کو انتخاب کا حق دیا، وہ جس کو چاہے اپنا امیر بنائے، ابو موسیٰؓ اپنا فیصلہ سن کر منبر پر سے اتر آئے تو عمرو بن العاصؓ نے کھڑے ہو کر کہا: ”صاحبو! علیؓ کو جیسا کہ ابوموسیٰؓ نے معزول کیا میں بھی معزول کرتا ہوں لیکن معاویہؓ کو اس منصب پر قائم رکھتا ہوں کیونکہ وہ امیر المؤمنین عثمانؓ کے ولی اور خلافت کے سب سے زیادہ مستحق ہیں۔“

حضرت ابوموسیٰ اشعریؓ بہت نیک دل اور سادہ دل بزرگ تھے اس خلاف بیانی سے ششدر رہ گئے، چلا کر کہنے لگے: یہ کیا غداری ہے، یہ کیا بے ایمانی ہے، سچ یہ ہے کہ تمہاری حالت بالکل اس کتے کی طرح ہے جس پر لا دو جب بھی ہانپتا ہے اور چھوڑ دو جب بھی ہانپتا ہے انما مثلک کمثل الکلب ان تحمل علیہ یلھث او تترکہ یلھث، عمرو بن العاصؓ نے کہا اور آپ پر ”چار پائے بروکتا بے چند“ کی مثل صادق آتی ہے۔ مثلک کمثل الحمار یحمل اسفارا۔

عمر و بن العاصؓ کے بیان سے مجمع میں سخت برہمی پیدا ہو گئی، شریح بن ہانی نے عمرو بن العاصؓ کو کوڑے سے مارنا شروع کر دیا، اس طرف سے ان کے ایک لڑکے نے شریح پر حملہ کر دیا لیکن بات بڑھنے نہیں پائی اور لوگوں نے بچ بچا کر کے رفت و گذشت کر دیا، حضرت ابو موسیٰؓ کو اس قدر ندامت ہوئی کہ اسی وقت مکہ روانہ ہو گئے اور تمام عمر گوشہ نشین رہے۔

خوارج کی سرکشی

پہلے گذر چکا ہے کہ تحکیم کو حضرت علیؓ کے اعوان و انصار میں سے ایک معتد بہ جماعت نے ناپسند کیا تھا، چنانچہ جب آپ صفین سے کوفہ تشریف لائے تو اس نے اپنی

ناپسندیدگی کا ثبوت اس طرح دیا کہ تقریباً ۱۲ ہزار آدمیوں نے لشکر حیدری سے کنارہ کش ہو کر حرورا میں اقامت اختیار کی، حضرت علیؑ نے حضرت عبداللہ بن عباس کو سمجھانے کے لیے بھیجا، انہیں ناکامی ہوئی تو خود تشریف لے گئے اور مناظرہ و مباحثہ کے بعد راضی کر کے سب کو کوفہ لے آئے، یہاں یہ افواہ پھیل گئی کہ جناب امیرؑ نے ان کی خاطر داری کے لیے تحکیم کو کفر تسلیم کر کے اس سے توبہ کی ہے، حضرت علیؑ کے کان میں اس کی بھنک پہنچی تو آپ نے خطبہ دے کر اس کی تکذیب کی اور فرمایا کہ پہلے ان ہی لوگوں نے جنگ ملتوی کرنے پر مجبور کیا پھر تحکیم پر ناپسندیدگی ظاہر کی اور اب چاہتے ہیں کہ عہد شکنی کر کے قبل از فیصلہ پھر جنگ شروع کر دوں، خدا کی قسم یہ نہیں ہو سکتا، حاضرین میں اس جماعت کے لوگ بھی موجود تھے، وہ سب ایک ساتھ چلا اٹھے لا حکم الا للہ یعنی فیصلہ کا حق صرف اللہ کو ہے اور ایک شخص نے سامنے آ کر نہایت بلند آہنگی سے کہا:

وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ ۖ لَئِنْ أَشْرَكْتَ
لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ﴿۶۵﴾ (سورہ زمر آیت: ۶۵)

اے محمد! تم اور تمہارے قبل انبیاء پر یہ وحی بھیجی گئی کہ اگر تم نے خدا کی ذات میں دوسرے کو شریک بنایا تو تمہارے سب اعمال بے کار ہو جائیں گے اور تم خسارہ اٹھا نے والوں میں ہو گے۔

حضرت علیؑ نے برجستہ جواب دیا:

فَاصْبِرْ إِنَّ وَعْدَ اللَّهِ حَقٌّ وَلَا يَسْتَخِفُّكَ الَّذِينَ لَا
يُوقِنُونَ ﴿۶۶﴾ (سورہ روم آیت: ۶۰)

تو صبر کرو خدا کا وعدہ حق ہے اور جو لوگ یقین نہیں رکھتے وہ تیرا استخفاف نہ کریں غرض رفتہ رفتہ اس جماعت نے ایک مستقل فرقہ کی صورت اختیار کر لی، دومتہ الجندل کی تحکیم کا افسوس ناک نتیجہ ملک میں شائع ہوا تو اس فرقہ نے جناب مرتضیٰ کی بیعت توڑ کر عبداللہ بن وہب الراسی کے ہاتھ پر بیعت کی اور کوفہ، بصری، انبار اور مدائن وغیرہ

میں جس قدر اس فرقہ کے لوگ موجود تھے، وہ سب نہروان میں جمع ہوئے اور عام طور پر قتل و غارت گری کا بازار گرم کر دیا۔

خارجیوں کا عقیدہ تھا کہ معاملات دین میں سرے سے حکم مقرر کرنا کفر ہے، پھر ان دونوں حکم نے جس طریقہ پر اس کا فیصلہ کیا اس کے لحاظ سے خود وہ دونوں اور ان کے انتخاب کرنے والے کافر ہیں اور اس عقیدہ سے جس کو اتفاق نہ ہو اس کا خون مباح ہے، چنانچہ انہوں نے عبداللہ بن جناب اور ان کی اہلیہ کو نہایت بیدردی کے ساتھ قتل کر دیا، اسی طرح ام سنان اور صید ادیہ کو مشق ستم بنایا اور جو انہیں ملا اس کو یا تو اپنا ہم خیال بنا کر چھوڑا یا تلوار کے گھاٹ اتار دیا، حضرت علیؑ کو ان جگر خراش واقعات کی اطلاع ہوئی تو حارث بن مرہ کو در یافت حال کے لیے بھیجا، خارجیوں نے ان کا بھی کام تمام کر دیا۔

جناب مرتضیٰؑ اس وقت نئے سرے سے شام پر فوج کشی کی تیاری فرما رہے تھے لیکن جب خارجیوں کی سرکشی اور قتل و غارت اس حد تک پہنچ گئی تو اس ارادہ کو ملتوی کر کے ان خارجیوں کی تنبیہ کے لیے نہروان کا قصد کرنا پڑا۔

معمر کہ نہروان

نہروان پہنچ کر حضرت ابویوب انصاریؑ اور قیس بن سعد بن عبادہؑ کو خارجیوں کے پاس بھیجا کہ وہ بحث و مباحثہ کر کے ان کو ان کی غلطی پر متنبہ کریں، جب ان دونوں کو ناکامی ہوئی تو خارجیوں کے ایک سردار ابن الکوہ کو بلا کر خود ہر طرح سمجھایا لیکن ان کے قلوب تاریک ہو چکے تھے اس لیے ارشاد و ہدایت کے تمام مساعی ناکام رہے اور جناب امیرؑ نے مجبور ہو کر فوج کو تیاری کا حکم دیا، میمنہ پر حجر بن عدی، میسرہ پر شیبث بن ربیع، پیادہ پر حضرت ابو قتادہؑ انصاری اور سواروں پر حضرت ابویوبؑ کو متعین کر کے باقاعدہ صف آرائی کی۔

خارجیوں میں ایک جماعت ایسی تھی جس کو حیدر کرار سے جنگ آزما ہونے میں پس و پیش تھا اس لیے جب لڑائی شروع ہوئی تو تقریباً ۵۵ سو آدمیوں نے الگ ہو کر بند نجین کی راہ لی

ایک بڑا گروہ کوفہ چلا گیا اور ایک ہزار آدمیوں نے توبہ کر کے علم حیدری کے نیچے پناہ لی اور عبداللہ بن وہب الراسی کے ساتھ صرف چار ہزار خارجی باقی رہ گئے لیکن یہ سب منتخب اور جاں باز تھے، اس لیے انہوں نے میمنہ اور میسرہ پر اس زور کا حملہ کر دیا کہ اگر جاں نثاران علیؑ میں غیر معمولی ثبات و استقلال نہ ہوتا تو ان کا روکنا سخت مشکل تھا، خارجیوں کی حالت یہ تھی کہ ان کے اعضا کٹ کٹ کر جسم سے علاحدہ ہو جاتے تھے لیکن ان کی حملہ آوری میں فرق نہیں آتا تھا، شریح بن ابی اوفی کا ایک پاؤں کٹ گیا تو تنہا ایک ہی پاؤں پر کھڑا ہو کر لڑتا رہا، اسی طرح سے خارجی ایک ایک کر کے کٹ کر مر گئے، جنگ ختم ہونے کے بعد حضرت علی کرم اللہ وجہہ نے خارجی مقتولین میں اس شخص کو تلاش کرنا شروع کیا جس کے متعلق رسول اللہ ﷺ نے پیشین گوئی فرمائی تھی، چنانچہ تمام علامات کے ساتھ ایک لاش برآمد ہوئی تو فرمایا: ”اللہ اکبر! خدا کی قسم رسول اللہ ﷺ نے کس قدر صحیح ارشاد فرمایا تھا“۔

جنگ نہروان سے فارغ ہونے کے بعد حضرت علیؑ نے شام کی طرف کوچ کرنے کا حکم دیا لیکن اشعث بن قیس نے کہا: ”امیر المؤمنین! ہمارے ترکش خالی ہو گئے ہیں، تلواروں کی دھاریں مڑ گئیں ہیں، نیزوں کے پھل خراب ہو گئے ہیں اس لیے ہم کو دشمن پر فوج کشی کرنے سے پہلے اسباب و سامان درست کر لینا چاہئے“۔ جناب امیر نے اشعث کی رائے کے مطابق نخیلہ میں پڑاؤ کر کے لوگوں کو تیاری کا حکم دیا لیکن لوگ تیار ہونے کے بجائے آہستہ آہستہ دس دس بیس بیس کر کے کوفہ کھسنے لگے یہاں تک کہ آخر میں کل ایک ہزار کی جمعیت ساتھ رہ گئی، حضرت علیؑ نے یہ رنگ دیکھا تو سر دست شام پر فوج کشی کا ارادہ ترک کر دیا اور کوفہ واپس جا کر اقامت اختیار کی۔

مصر کے لیے کشمکش

پہلے گزر چکا ہے کہ جناب مرتضیٰؑ نے مسند خلافت پر متمکن ہونے کے ساتھ عہد عثمانی کے تمام عمال کو معزول کر کے نئے عمال مقرر کیے تھے، چنانچہ مصر کی ولایت حضرت قیس بن سعد انصاریؓ کے سپرد ہوئی تھی، انہوں نے حکمت عملی سے تقریباً تمام اہل مصر کو

جناب امیرؑ کی خلافت پر راضی کر کے ان سے آپ کی بیعت لے لی، صرف قصبہ خربتہ کے لوگوں کو تامل ہوا اور انہوں نے کہا: جب تک معاملات یکسو نہ ہو جائیں اس وقت تک ان سے بیعت کے لیے اصرار نہ کیا جائے، البتہ والی مصر کی اطاعت و فرماں برداری میں کوتاہی نہ کریں گے اور نہ ملک کے امن و سکون کو صدمہ پہنچائیں گے، قیس بن سعدؓ نہایت پختہ کار اور صاحب تدبیر تھے، انہوں نے اس بھڑکے چھٹے کو چھیڑنا خلاف مصلحت سمجھا اور انہیں امن و سکون کی زندگی بسر کرنے کی اجازت دے دی، اور اس رواداری کا نتیجہ یہ ہوا کہ اہل خربتہ مطیع و فرمانبردار ہو گئے اور خراج وغیرہ ادا کرنے میں انہوں نے کبھی کوئی جھگڑا نہیں کیا۔

جنگ صفین کی تیاریاں شروع ہوئیں تو امیر معاویہؓ کو خوف ہوا کہ اگر دوسری طرف سے قیس بن سعدؓ اہل مصر کو لے کر شام پر چڑھ آئے تو بڑی دقت کا سامنا ہوگا اس لیے انہوں نے قیس بن سعدؓ کو خط لکھ کر اپنا طرفدار بنانا چاہا، قیس بن سعدؓ نے دنیا سازی کے طور پر نہایت گول جواب دے کر ٹال دیا، امیر معاویہؓ فوراً اس کو تاڑ گئے اور ان کو لکھا کہ تم مجھے دھوکہ دینا چاہتے ہو، مجھ جیسا شخص کبھی تمہارے دام فریب کا شکار نہیں ہو سکتا، افسوس تم اس کو فریب دیتے ہو جس کا ادنیٰ اشارہ مصر کو پامال کر سکتا ہے، قیس بن سعدؓ نے اس تحریر کا جواب نہایت سخت دیا اور لکھا کہ میں تمہاری دھمکی سے نہیں ڈرتا، خدا نے چاہا تو خود تمہاری اپنی جان کے لالے پڑ جائیں گے۔

حضرت قیس بن سعدؓ نہایت بلند پایہ اور ذی اثر بزرگ تھے، رسول اللہ ﷺ کے ساتھ اکثر غزوات میں انصار کے علمبردار تھے، امیر معاویہؓ نے جب دیکھا کہ ان کے مقابلہ میں کچھ پیش نہ جائے گی تو انہوں نے ان کے مصر سے ہٹانے کی یہ تدبیر کی کہ ان کے متعلق مشہور کر دیا کہ قیس بن سعدؓ میرے طرفدار ہیں، رفتہ رفتہ یہ افواہ دربار خلافت پہنچی، محمد بن ابی بکر وغیرہ نے اس کو اور بھی بڑھا چڑھا کر بیان کیا اور اہل خربتہ کو بیعت نہ کرنے کا واقعہ ثبوت میں پیش کیا۔

جناب امیرؑ نے اس افواہ سے متاثر ہو کر قیس بن سعدؓ کو خربتہ والوں سے بیعت کے لیے لڑنے کا حکم دیا، انہوں نے جواب دیا کہ خربتہ تقریباً دس ہزار نفوس کی آبادی ہے، اس

میں بسر بن اوطاط، مسلمہ بن مخلد اور معاویہ بن خدیج جیسے جنگ آزمابہادر موجود ہیں، ان سے لڑائی خریدنا مصلحت نہیں لیکن جب دربار خلافت سے مکرر اصرار ہوا تو انہوں نے استعفا دے دیا، قیسؓ کی جگہ محمد بن ابی بکرؓ والی مصر مقرر ہوئے، یہ کمسن نا تجربہ کار تھے، ان کے طرز عمل نے مصر میں شورش و بے چینی کی آگ بھڑکادی اور انہوں نے خربت والوں سے چھیڑ کر کے ان کو آمادہ پر خاش کر دیا، حضرت علیؓ کو ان حالات کی اطلاع ہوئی تو انہوں نے معرکہ صفین کے بعد اشتراخی کو مصر روانہ کیا کہ وہ محمد بن ابی بکرؓ کو سبکدوش کر کے ملک کے حالات درست کریں لیکن امیر معاویہؓ نے راستہ میں زہر دلا کر اشتراخی کا کام تمام کر دیا اور عمرو بن العاصؓ کے ماتحت ایک زبر دست مہم مصر روانہ کی، محمد بن ابی بکرؓ کے لیے اس فوج کا مقابلہ نہایت دشوار تھا، تاہم دواہز کی جمعیت فراہم کر کے وہ اس جاں بازی سے لڑے کہ عمرو بن العاصؓ کو معاویہ بن خدیج رئیس خربتاً کی مدد طلب کرنی پڑی لیکن اس دوران میں امیر معاویہؓ نے ایک بڑی جمعیت کے ساتھ آکر پیچھے سے گھیر لیا اور محمد بن ابی بکرؓ کے ساتھی یا تو مارے گئے یا جان بچا کر بھاگ کھڑے ہوئے، محمد بن ابی بکرؓ نے بھی ایک ویران کھنڈر میں پناہ لی لیکن عمرو بن العاصؓ کے جاسوسوں نے ڈھونڈھ نکالا اور معاویہ بن خدیج نے نہایت بے رحمی کے ساتھ قتل کر کے لاش کو ایک مردہ گدھے کے پیٹ میں ڈال کر جلادیا اس افسوس ناک طریقہ پر ۳۸ھ میں مصر کی قسمت کا فیصلہ ہو گیا اور حضرت علیؓ اپنی مجبوریوں کے باعث محمد بن ابی بکرؓ کی کوئی مدد نہ کر سکے۔

اسی سال یعنی ۳۸ھ میں امیر معاویہؓ نے اہل بصرہ کو جناب مرتضیٰؓ کی اطاعت سے برگشتہ کر کے اپنے حکومت کا طرفدار بنانے کے لیے عبداللہ بن حضرمی کو بصرہ بھیجا، عبداللہ کو اس مہم میں بڑی کامیابی ہوئی، قبیلہ بنو تمیم اور تقریباً تمام اہل بصرہ نے اس کی دعوت کو لبیک کہا اور حضرت علیؓ کے عامل زیاد کو بصرہ چھوڑ کر حدان میں پناہ گزیں ہونا پڑا، بارگاہ خلافت کو اس کی اطلاع ہوئی تو حضرت علیؓ نے عین بن ضبیعہ کو ابن حضرمی کی ریشہ دوانیوں کے انسداد پر مامور کیا لیکن قبل اس کے کہ انہیں کامیابی ہو امیر معاویہؓ کے ہوا خواہوں نے نا

گہانی طور پر انہیں قتل کر دیا۔

عین بن ضبیعہ کے بعد جناب امیرؓ نے جاریہ بن قدامہ کو ابن حضرمی کی سرکوبی پر مامور کیا، انہوں نے نہایت حکمت عملی کے ساتھ بصرہ پہنچ کر ابن حضرمی اور اس کے ساتھیوں کو گھیر لیا اور ان کی پناہ گاہ کو نذر آتش کر کے خاک سیاہ کر دیا اور اہل بصرہ نے دوبارہ اطاعت قبول کر لی، امیر المؤمنین کے ترحم نے عفو عام کا اعلان کیا۔

بغاوتوں کا استیصال

جنگ نہروان میں گوخارجیوں کا زور ٹوٹ چکا تھا تاہم ان کی چھوٹی چھوٹی ٹولیاں ملک میں موجود تھیں اور اپنی ریشہ دوانیوں سے روز ایک نہ ایک فتنہ برپا کرتی رہتی تھیں، چنانچہ ایک خارجی خریث بن راشد کا صرف یہ کام تھا کہ وہ مجوسیوں، مرتدوں اور نو مسلموں کو اپنے دام تزویر میں پھنسا کر ملک میں ہر طرف لوٹ مار کرتا پھرتا تھا اور ہر جگہ ذمیوں کو بھڑکا کر بغاوت کر دیتا تھا، حضرت علیؓ نے زیاد بن حصصہ اور ایک روایت کے مطابق معقل بن قیس کو اس کی سرکوبی پر مامور کیا، انہوں نے مسلسل تعاقب کرنے کے بعد رامہر مزی کی پہاڑیوں میں مقابلہ کر کے اس سے اور اس کی جماعت سے ملک کو پاک و صاف کر دیا اور باغی ذمیوں سے پھر اطاعت کا عہد لے کر ان کے ساتھ نہایت لطف و ترحم کا سلوک کیا، مرتدوں کے ساتھ بھی ان کے قبول اسلام کے بعد بہت اچھا برتاؤ کیا، جس کا اثر ان پر بہت اچھا پڑا، چنانچہ معقل بن قیس جب رامہر مزی سے روانہ ہوئے تو ان لوگوں نے دور تک مشایعت کی، ایرانی مردوں اور عورتوں نے خدا حافظ کہا اور ان کی جدائی پر بے اختیار آنکھوں سے آنسو نکل آئے۔

حضرت امیر معاویہؓ کا طریق عمل

جنگ صفین کے التوا اور مسئلہ تحکیم نے ایک طرف تو حضرت علیؓ کی جماعت میں تفریق و اختلاف ڈال کر خارجیوں کو پیدا کر دیا اور دوسری طرف اس سے بھی بڑھ کر یہ ہو کہ آپ کے مخصوص ہمدموں اور جاں نثاروں کے عزم و ارادے بھی پست ہو گئے، اس کا نتیجہ

یہ ہوا کہ پھر وہ جنگ سے پہلو تہی کرنے لگے، جناب امیر نے بارہا شام پر چڑھائی کا قصد کیا، پر جوش خطبوں سے اپنے ساتھیوں کو حمایت حق کی دعوت دی اور طعن آمیز جملوں سے ان کی رگ غیرت کو جوش میں لانے کی کوشش کی لیکن شیعیاں علیؑ کے دل ایسے کمزور ہو گئے تھے اور ان کی ہمتیں ایسی پست ہو چکی تھیں کہ پھر وہ کسی طرح آمادہ نہ ہوئے، اس سلسلہ کے جو خطبے حضرت علیؑ کی طرف منسوب اور نہج البلاغۃ میں موجود ہیں ان سے معلوم ہوتا ہے کہ حضرت علیؑ کو اپنے حامیوں اور طرفداروں کی اس سردمہری کا کتنا صدمہ تھا، امیر معاویہؓ اس حقیقت حال سے ناواقف نہ تھے، انہوں نے شیعیاں علیؑ کی پست ہمتی سے فائدہ اٹھا کر مدافعت کے بجائے اب جارحانہ قدم اٹھایا اور ۳۹ھ میں فوج کے چھوٹے چھوٹے دستے، حجاز، عراق اور جزیرہ میں پھیلا دئے کہ وہ بدمانی پھیلا کر جناب مرتضیٰؑ کی پریشانیوں میں اضافہ کریں، چنانچہ نعمان بن بشیر نے دوزخ کی جمعیت سے عین التمر پر، سفیان بن عوف نے چھ ہزار کی فوج سے انبار اور مدائن وغیرہ پر، عبداللہ بن مسعود ہزاری نے ایک ہزار سات سو آدمیوں سے تیار، ضحاک بن قیس نے واقعہ کے نشیبی حصہ پر اور امیر معاویہؓ نے دجلہ کے ساحلی علاقوں پر حملہ کر کے بیت المال لوٹ لیا اور شیعیاں علیؑ کو یہ تیغ کر کے لوگوں کو اپنی حکومت کے سامنے گردن اطاعت خم کرنے پر مجبور کر دیا۔

کرمان و فارس کی بغاوتوں کو فرو کرنا

حضرت علیؑ نے بہت جلد حضرت امیر معاویہؓ کے حملہ آور دستوں کو ممالک مقبوضہ سے نکال دیا تاہم اس سے ایک عام بدمانی اور بے رعبی پیدا ہو گئی، کرمان و فارس کے عجمیوں نے بغاوت کر کے خراج ادا کرنے سے انکار کر دیا، اکثر صوبوں نے اپنے یہاں کے علوی عمال نکال دیے اور ذمیوں نے خود سری اختیار کر لی، حضرت علیؑ نے اس عام بغاوت کے فرو کرنے کے متعلق مشورہ طلب کیا، لوگوں نے عرض کی زیادہ بن ابیہ سے زیادہ اس کام کے لیے کوئی شخص موزوں نہیں ہو سکتا، اس لیے زیادہ اس مہم پر مامور ہوئے، انہوں نے بہت جلد کرمان، فارس اور

تمام ایران میں بغاوت کی آگ فرو کر کے امن و سکون پیدا کر دیا۔

بغاوت فرو ہونے کے بعد حضرت علیؑ نے ایرانی باغیوں کے ساتھ اس لطف و مدارات کا سلوک کیا کہ ایران کا بچہ بچہ منت پذیری کے جذبات سے لبریز ہو گیا، ایرانیوں کا خیال تھا کہ امیر المومنین علی بن ابی طالبؑ کے طریق جہاں بانی نے نوشیروانی طرز حکومت کی یاد بھلا دی۔

فتوحات

گذشتہ حالات سے یہ معلوم ہو گیا ہوگا کہ حضرت علی مرتضیٰؑ کو اندرونی شورشوں اور خانگی جھگڑوں کے دبانے سے اتنی فرصت نہ مل سکی کہ وہ اسلام کے فتوحات کے دائرہ کو بڑھا سکتے، تاہم آپ بیرونی امور سے غافل نہ رہے، چنانچہ سیدستان اور کابل کی سمت میں بعض عرب خود مختار ہو گئے تھے ان کو قابو میں کر کے آگے قدم بڑھایا۔ (فتوح البلدان بلاذری، باب سیدستان و کابل) اور ۳۸ھ میں بعض مسلمانوں کو بحری راستہ سے ہندوستان پر حملہ کرنے کی اجازت دی، اس وقت کوکن بمبئی کا علاقہ سندھ میں شامل تھا، مسلمان رضا کار سپاہیوں نے سب سے پہلے اسی عہد میں کوکن پر حملہ کیا۔ (ایضاً، ذکر فتوح السند)

حجاز اور عرب کے قبضہ کے لیے کشمکش

امیر معاویہؓ نے ۴۰ھ میں پھر از سر نو چھیڑ چھاڑ شروع کی اور بسر بن ارطاة کو تین ہزار کی جمعیت کے ساتھ حجاز روانہ کیا، اس نے بغیر کسی مزاحمت اور جنگ کے مکہ و مدینہ پر قبضہ کر کے یہاں کے باشندوں سے زبردستی امیر معاویہؓ کے لیے بیعت لی پھر وہاں سے یمن کی طرف بڑھا، حضرت ابو موسیٰ اشعریؓ نے پہلے پوشیدہ طور پر یمن کے عامل عبید اللہ بن عباس کو بسر بن ابی ارطاة کے حملہ کی اطلاع کر دی اور یہ بھی لکھ دیا کہ جو لوگ معاویہؓ کی حکومت تسلیم کرنے میں لیت و عمل کرتے ہیں وہ ان کو نہایت بے دردی کے ساتھ تہ تیغ کر دیتا ہے، عبید اللہ بن عباسؓ نے اپنے کو اس کے مقابلہ سے عاجز دیکھ کر عبید اللہ بن عبد المدان کو اپنا قائم مقام بنایا اور خود دربار خلافت سے مدد طلب کرنے کے لیے کوفہ کی راہ لی، بسر بن ابی ارطاة نے یمن پہنچ کر

نہایت بے دردی کے ساتھ عبید اللہ بن عباسؓ کے دو صغیر اسن بچوں اور شیعیان علیؓ کی ایک بڑی جماعت کو قتل کر دیا۔

دوسری طرف شامی سواروں نے سرحد عراق پر ترکتاز شروع کر دی اور یہاں کی محافظ سپاہ کو شکست دے کر انبار پر قبضہ کر لیا، حضرت علیؓ کو بسر بن ابی ارقطہ کے مظالم کا حال معلوم ہوا تو آپ نے جاریہ بن قدامہ اور وہب بن مسعود کو چار ہزار کی جمعیت کے ساتھ اس کی سرکوبی کے لیے یمن و حجاز کی مہم پر مامور کیا اور کوفہ کی جامع مسجد میں پر جوش خطبے دے کر لوگوں کو حدود و عراق سے شامی فوج نکال دینے پر ابھارا اور یہ تقریریں ایسی موثر تھیں کہ اہل کوفہ کے مردہ قلوب میں بھی فوری طور پر روح پیدا ہو گئی اور ہر گوشہ سے صدائے لبیک بلند ہوئی لیکن جب کوچ کا وقت آیا تو صرف تین سو آدمی رہ گئے، جناب مرتضیٰؓ کو اہل کوفہ کی اس بے حسی پر نہایت صدمہ ہوا، حجر بن عدی اور سعید بن قیس ہمدانی نے عرض کی، امیر المومنین! بغیر تشدد کے لوگ راہ پر نہ آئیں گی، عام منادی کر دیجئے کہ بلا استثناء ہر شخص کو میدان جنگ کی طرف چلنا پڑے گا اور جو اس میں تساہل یا اعراض سے کام لے گا اس کو سخت سزا دی جائے گی، اب صورت حال ایسی تھی کہ اس مشورہ پر عمل کرنے کے سوا چارہ نہ تھا اس لیے حضرت علیؓ نے اس کا اعلان عام کر دیا اور معتقل بن قیس کو رسائیں بھیجا کہ وہاں سے جس قدر سپاہی بھی مل سکیں جمع کر کے لے آئیں، لیکن یہ تیاریاں ابھی حد تکمیل کو نہیں پہنچی تھیں کہ ابن ملجم کی زہر آلود تلوار نے جام شہادت پلا دیا۔ انا للہ وانا الیہ راجعون۔

اس جاں گداز واقعہ اور اندوہناک سانحہ کی تفصیل یہ ہے کہ واقعہ نہروان کے بعد چند خارجیوں نے حج کے موقع پر مجتمع ہو کر مسائل حاضرہ پر گفتگو شروع کی اور بحث و مباحثہ کے بعد بالاتفاق یہ رائے قرار پائی کہ جب تک تین آدمی علیؓ، معاویہؓ اور عمرو بن العاصؓ صفحہ ہستی پر موجود ہیں، دنیائے اسلام کو خانہ جنگیوں سے نجات نصیب نہیں ہو سکتی، چنانچہ تین آدمی ان تینوں کے قتل کرنے کے لیے تیار ہو گئے، عبدالرحمن بن ملجم نے کہا کہ میں علیؓ کے قتل

کا ذمہ لیتا ہوں، اسی طرح نزال نے معاویہؓ اور عبداللہ نے عمرو بن العاصؓ کے قتل کا بیڑا اٹھا یا اور تینوں اپنی اپنی مہم پر روانہ ہو گئے، کوفہ پہنچ کر ابن ملجم کے ارادہ کو قظام نامی ایک خوبصورت خارجی عورت نے اور زیادہ مستحکم کر دیا، اس مہم میں کامیاب ہونے کے بعد اس سے شادی کا وعدہ کیا اور جناب مرتضیٰؓ کے خون کو مہر قرار دیا۔

غرض رمضان ۴۰ھ میں تینوں نے ایک ہی روز صبح کے وقت تینوں بزرگوں پر حملہ کیا، امیر معاویہؓ اور عمرو بن العاصؓ اتفاقی طور پر بچ گئے، امیر معاویہؓ پر وار اوچھا پڑا، عمرو بن العاصؓ اس دن امامت کے لیے نہیں آئے تھے ایک اور شخص ان کا قائم مقام ہوا تھا، وہ عمرو بن العاصؓ کے دھوکے میں مارا گیا لیکن جناب مرتضیٰؓ کا پیمانہ حیات لبریز ہو چکا تھا، آپ مسجد میں تشریف لائے اور ابن ملجم کو جو مسجد میں آ کر سوراہا تھا جگایا، جب آپ نے نماز شروع کی اور سرسجدہ میں اور دل راز و نیاز الہی میں مصروف تھا کہ اسی حالت میں شقی بن ملجم نے تلوار کا نہایت کاری وار کیا، سر پر زخم آیا اور ابن ملجم کو لوگوں نے گرفتار کر لیا۔ (طبری ص ۲۳۵۷، ۲۳۵۸)

حضرت علیؓ اتنے سخت زخمی ہوئے تھے کہ زندگی کی امید نہ تھی، اس لیے حضرت امام حسنؓ اور امام حسینؓ کو بلا کر نہایت مفید نصائح کیے اور محمد بن حنفیہ کے ساتھ لطف و مدارات کی تاکید کی، جندب بن عبداللہ نے عرض کی، امیر المومنین آپ کے بعد ہم لوگ امام حسنؓ کے ہاتھ پر بیعت کریں، فرمایا: اس کے متعلق میں کچھ نہیں کہنا چاہتا، تم لوگ خود اس کو طے کرو اس کے بعد مختلف وصیتیں کیں، قاتل کے متعلق فرمایا کہ معمولی طور پر قصاص لینا۔ (ایضاً ص ۲۳۶۱)

تلوار زہر میں سمجھی ہوئی تھی اس لیے نہایت تیزی کے ساتھ اس کا اثر تمام جسم میں سرایت کر گیا اور اسی روز یعنی ۲۰ رمضان ۴۰ھ جمعہ کی رات کو یہ فضل و کمال اور رشد و ہدایت کا آفتاب ہمیشہ کے لیے غروب ہو گیا، حضرت امام حسنؓ نے خود اپنے ہاتھ سے تجہیز و تکفین کی، نماز جنازہ میں چار تکبیروں کے بجائے پانچ تکبیریں کہیں اور عزی نام کوفہ کے ایک قبرستان میں سپرد خاک کیا۔

خلافت مرتضوی پر ایک نظر

حضرت عثمانؓ کی شہادت کے بعد جناب مرتضیٰؑ نے جس وقت مسند خلافت پر قدم رکھا ہے اس وقت نہ صرف دار الخلافہ بلکہ تمام دنیائے اسلام پر آشوب تھی، حضرت عثمانؓ کی شہادت کوئی معمولی واقعہ نہ تھا، اس نے مسلمانوں کے جذبہ غیظ و غضب کو مشتعل کر دیا یہاں تک کہ جو لوگ آپ کے طرز حکومت کو ناپسند کرتے تھے انہوں نے بھی مفسدین کی اس جسارت کو نفرت کی نگاہ سے دیکھا، چنانچہ حضرت زبیرؓ، طلحہؓ اور خود ام المومنین حضرت عائشہؓ نے حضرت عثمانؓ کی حکومت سے شک کی ہونے کے باوجود قصاص کا علم بلند کیا۔

دوسری طرف شام میں بنو امیہ امیر معاویہؓ کے زیر سیادت خلافت راشدہ کو اپنی سلطنت میں تبدیل کرنے کا خواب دیکھ رہے تھے۔ ان کے لیے اس سے زیادہ بہتر موقع کیا ہو سکتا تھا، چنانچہ امیر معاویہؓ نے بغیر کسی تاہل کے ہر ممکن ذریعہ سے تمام شام میں خلیفہ ثالث کے انتقام کا جوش پیدا کر کے حضرت علیؑ کے خلاف ایک عظیم الشان قوت پیدا کر لی اور حسب ذیل وجہ کو آڑ بنا کر میدان میں اترے۔

۱۔ حضرت علیؑ نے مفسدین کے مقابلہ میں حضرت عثمانؓ کو مدد نہیں دی۔

۲۔ اپنی خلافت میں قاتلین عثمانؓ سے قصاص نہیں لیا۔

۳۔ محاصرہ کرنے والوں کو قوت بازو بنایا اور ان کو بڑے بڑے عہدے دیے۔

یہ وجوہ تمام خانہ جنگیوں کی بنا پر قرار پائے، اس لیے غور کرنا چاہئے کہ اس میں کہاں تک صداقت ہے اور جناب مرتضیٰؑ کس حد تک اس میں معذور تھے، پہلا سبب یعنی مفسدین کے مقابلہ میں مدد نہ دینے کا الزام صرف حضرت علیؑ ہی پر نہیں بلکہ حضرت طلحہؓ، زبیرؓ، سعد وقاصؓ اور تمام اہل مدینہ پر عائد ہوتا ہے، حقیقت یہ ہے کہ حضرت عثمانؓ کو یہ منظور ہی نہ تھا کہ ان کے عہد میں خانہ جنگی کی ابتدا ہو، چنانچہ انصار کرام، بنو امیہ اور دوسرے وابستگانِ خلافت نے جب اپنے کوجاں نثاری کے لیے پیش کیا تو حضرت عثمانؓ نے نہایت

سختی کے ساتھ کشت و خون سے منع کر دیا۔

جناب مرتضیٰؑ نے اس باب میں جو کچھ کیا ان کے لیے اس سے زیادہ ممکن نہ تھا، چنانچہ پہلی مرتبہ آپ ہی نے مفسدین کو راضی کر کے واپس کیا تھا لیکن جب دوسری مرتبہ وہ پھر لوٹے تو مر وان کی غداری نے ان کی آتش غیظ و غضب کو اس قدر بھڑکا دیا تھا کہ کسی قسم کی سفارش کا رگر نہیں ہو سکتی تھی، ام المومنین حبیبہؓ نے محاصرہ کی حالت میں حضرت عثمانؓ کے پاس کھانے پینے کا کچھ سامان پہنچانا چاہا تو مفسدین نے ان کا بھی پاس و لحاظ نہ کیا اور گستاخانہ مزاحمت کی، اسی طرح حضرت علیؑ نے سفارش کی کہ آب و دانہ کی بندش نہ کی جائے تو ان شوریدہ سروں نے نہایت سختی سے انکار کر دیا، جناب امیرؓ کو اس کا اس قدر صدمہ ہوا کہ عمامہ پھینک کر اسی وقت واپس چلے آئے۔ (طبری ص ۳۸۰) اور تمام معاملات سے قطع تعلق کر کے عزت نشین ہو گئے پھر یہ بھی ملحوظ رکھنا چاہئے کہ اگر حضرت عثمانؓ محصور تھے تو دوسرے بڑے بڑے صحابہؓ بھی آزاد نہ تھے اور مفسدین نے ان لوگوں کی نقل و حرکت پر نہایت سخت نگرانی قائم کر دی تھی، چنانچہ ایک دفعہ حضرت حسنؓ نے اپنے پدر گرامی سے عرض کی کہ اگر آپ میری گزارش پر عمل کر کے محاصرہ کے وقت مدینہ چھوڑ دیتے تو آج مطالبہ قصاص کا جھگڑا آپ کے سر نہ پڑتا، اس وقت جناب امیرؓ نے یہی جواب دیا تھا کہ تمہیں کیا معلوم کہ میں اس وقت آزاد تھا کہ مقید۔ (ابن اثیر، ج ۳ ص ۱۸۱)

البتہ قاتلوں کو سزا دینے کا الزام ایک حد تک لائق بحث ہے، اصل یہ ہے کہ اگر قاتل سے مراد وہ مخصوص اشخاص ہیں جنہوں نے براہ راست قتل میں حصہ لیا تو بیشک انہیں کیفر کردار تک پہنچانا حضرت علیؑ کا فرض تھا لیکن جیسا کہ پہلے گزر چکا ہے پوری تفتیش و تحقیقات کے باوجود ان کا سراغ نہ ملا، اگر قاتل کا لفظ تمام محاصرہ کرنے والوں پر مشتمل ہے جیسا کہ امیر معاویہؓ وغیرہ کے مطالبہ سے ظاہر ہوتا ہے کہ ایک شخص کے قصاص میں ہزاروں آدمیوں کا خون نہیں بہایا جاسکتا تھا اور نہ شریعت اس کی اجازت دیتی تھی، اس بڑی جماعت میں بعض صحابہ کرام اور بہت سے صلحائے روزگار بھی شامل تھے، جن کا حیح نظر صرف طلب اصلاح تھا، ان

لوگوں کو قتل کر دینا یا امیر معاویہؓ کے خنجر انتقام کے نیچے دے دینا صریحاً ظلم تھا۔

امرسوم یعنی محاصرہ کرنے والوں کو قوت بازو بنانے اور ان کو بڑے بڑے عہدے دینے کا الزام ایک حد تک صحیح ہے لیکن حضرت علیؓ اس میں مجبور تھے، اس وقت دنیائے اسلام میں تین فرقے پیدا ہو گئے تھے، شیعہ عثمانؓ یعنی عثمانی فرقہ جو علانیہ جناب امیرؓ کا مخالف اور اپنی ایک مستقل سلطنت قائم کرنے کا خواب دیکھ رہا تھا، دوسرا گروہ اکابر صحابہؓ کا تھا جو اگرچہ حضرت علیؓ کو برسرِ حق سمجھتا تھا لیکن اپنے ورع و تقویٰ کے باعث خانہ جنگی میں حصہ لینا پسند نہیں کرتا تھا، چنانچہ جب حضرت علیؓ نے مدینہ سے کوفہ کا قصد کیا اور صحابہ کرام سے چلنے کے لیے کہا تو بہت سے محتاط صحابہؓ نے معذرت کی، حضرت سعد و قاصؓ نے کہا ”مجھے ایسی تلوار دیجئے جو مسلم و کافر میں امتیاز رکھے، میں صرف اسی صورت میں جاں بازی کے لیے حاضر ہوں“ حضرت عبداللہ بن عمرؓ نے کہا: ”خدا کے لیے مجھے ایک ناپسندیدہ فعل کے لیے مجبور نہ کیجئے“ حضرت محمد بن مسلمہؓ نے کہا کہ ”قبل اس کے کہ میری تلوار کسی مسلم کا خون گرائے اس زور سے اسے جبل احد پر پٹک ماروں گا کہ وہ ٹکڑے ٹکڑے ہو جائے گی“ حضرت اسامہؓ بن زید نے عرض کی ”امیر المومنین! مجھے معاف کیجئے، میں نے عہد کیا ہے کہ کسی کلمہ گو کے خون سے اپنی تلوار رنگین نہ کروں گا، غرض یہ گروہ عملی اعانت سے قطعی کنارہ کش تھا، تیسرا گروہ شیعہ ان علیؓ کا تھا، جس میں ایک بڑی جماعت ان لوگوں کی تھی جو یا تو خود محاصرہ میں شریک تھے یا وہ ان کے زیر اثر تھے، اس لیے جناب امیر خواہ مخواہ بے رخی کر کے اس بڑی جماعت کو قصد اپنا دشمن نہیں بنا سکتے تھے تاہم آپ نے ان ہی لوگوں کو مقرب خاص بنایا جو درحقیقت اس کے اہل تھے، حضرت عمار بن یاسرؓ ایک بلند پایہ صحابی اور مقبول بارگاہ نبوت تھے، محمد بن ابی بکر خلیفہ اول کے صاحب زادہ اور آنغوش حیدر کے تربیت یافتہ تھے، اسی طرح اشتر نخعی ایک صالح، نیک سیرت اور جاں نثارتا جی تھے۔

رعایا کے ساتھ شفقت

حضرت علیؓ کا وجود باوجود رعایا کے لیے آیہ رحمت تھا بیت المال کے

دروازے غربا اور مساکین کے لیے کھلے ہوئے تھے اور اس میں جو رقم جمع ہوتی تھی نہایت فیاضی کے ساتھ مستحقین میں تقسیم کر دی جاتی تھی، ذمیوں کے ساتھ بھی نہایت شفقت آمیز برتاؤ تھا، ایران میں مخفی سازشوں کے باعث بارہا بغاوتیں ہوئیں لیکن حضرت علیؓ نے ہمیشہ نہایت رحم سے کام لیا یہاں تک کہ ایرانی اس لطف و شفقت سے متاثر ہو کر کہتے تھے کہ خدا کی قسم اس عربی نے نوشیرواں کی یاد تازہ کر دی۔

فوجی انتظامات

حضرت علیؓ خود ایک بڑے تجربہ کار جنگ آزما تھے اور جنگی امور میں آپ کو پوری بصیرت حاصل تھی، اس لیے اس سلسلہ میں آپ نے بہت سے انتظامات کیے، چنانچہ شام کی سرحد پر نہایت کثرت کے ساتھ فوجی چوکیاں قائم کیں ۴۰ھ میں جب امیر معاویہؓ نے عراق پر عام یورش کی تو پہلے ان ہی سرحدی فوجوں نے ان کو آگے بڑھنے سے روکا، اسی طرح ایران میں مسلسل شورش اور بغاوت کے باعث بیت المال اور عورتوں اور بچوں کی حفاظت کے لیے نہایت مستحکم قلعے بنوائے، اصطخر کا قلعہ حصن زیاد اسی سلسلہ میں بنا تھا۔ (طبری ص ۳۴۵)

جنگی تعمیرات کے سلسلہ میں دریائے فرات کا پل بھی جو معرکہ صفین میں فوجی ضروریات کے خیال سے تعمیر کیا تھا لائق ذکر ہے۔

مذہبی خدمات

امام وقت کا سب سے اہم فرض مذہب کی اشاعت اور تبلیغ اور خود مسلمانوں کی مذہبی تعلیم و تلقین ہے، حضرت علیؓ عہد نبوت ہی سے ان خدمات میں ممتاز تھے، چنانچہ یمن میں اسلام کی روشنی ان ہی کی کوششوں سے پھیلی تھی، سورہ برأت نازل ہوئی تو اس کی اشاعت و تبلیغ کی خدمت بھی ان ہی کے سپرد ہوئی۔

مسند خلافت پر قدم رکھنے کے بعد سے آخر وقت تک گو خانہ جنگیوں نے فرصت نہ دی، تاہم اس فرض سے بالکل غافل نہ تھے، ایران اور آرمینیا میں بعض نو مسلم عیسائی مرتد ہو

گئے تھے، حضرت علیؑ نے نہایت سختی کے ساتھ ان کی سرکوبی کی اور ان میں سے اکثر تائب ہو کر پھر دائرۂ اسلام میں داخل ہو گئے۔

خارجیوں کی سرکوبی اور ان سبائیوں کو جو شدت غلو میں جناب مرتضیٰؑ کو خدا کہنے لگے تھے، سزا دینا بھی دراصل مذہب کی ایک بڑی خدمت تھی۔

حضرت علیؑ نے مسلمانوں کی اخلاقی نگرانی کا بھی نہایت سختی کے ساتھ خیال رکھا، مجرموں کو عبرت انگیز سزائیں دیں، جرم کی نوعیت کے لحاظ سے نئی سزائیں تجویز کیں جو ان سے پہلے اسلام میں رائج نہ تھیں مثلاً زندہ جلانا، مکان مسمار کر دینا، چوری کے علاوہ دوسرے جرم میں بھی ہاتھ کاٹنا وغیرہ لیکن اس سے قیاس نہیں کرنا چاہئے کہ حضرت علیؑ حدود کے اجرا میں کسی اصول کے پابند نہ تھے، زندہ جلادینے کی سزا صرف چند زندیقوں کو دی تھی مگر جب حضرت ابن عباسؓ نے آپ کو بتایا کہ رسول اللہ صلی اللہ علیہ وسلم نے اس سزا کی ممانعت فرمائی ہے تو آپ نے اس فعل سے ندامت ظاہر فرمائی (ترمذی، حدود مرتد)، شراب نوشی کی سزائیں کوڑوں کی تعداد متعین نہ تھی، حضرت علیؑ نے اس کے لیے اسی کوڑے تجویز کیے۔ (کتاب الخراج ص ۹۹ اور سنن ابی داؤد، کتاب الہود)

درے مارنے والوں کو ہدایت دی کہ چہرہ اور شرم گاہ کے علاوہ تمام جسم پر کوڑے مار سکتے ہیں، عورتوں کے لیے حکم تھا کہ ان کو بٹھا کر سزادیں اور کپڑے سے تمام جسم کو اس طرح چھپا دیں کہ کوئی عضو بے ستر نہ ہونے پائے، اسی طرح رجم کی صورت میں عورت کو ناف تک زمین میں گاڑ دینا چاہئے۔ (کتاب الخراج ص ۹۷)

اقرار جرم کی حالت میں صرف ایک دفعہ کا اقرار کافی نہ سمجھتے تھے، چنانچہ ایک مرتبہ ایک شخص نے حاضر ہو کر عرض کی، ”امیر المؤمنین میں نے چوری کی ہے، حضرت علیؑ نے غضب آلود نگاہ ڈال کر اس کو واپس کر دیا لیکن جب اس نے پھر مکرر حاضر ہو کر اقرار جرم کیا تو فرمایا: اب تم نے اپنا جرم آپ ثابت کر دیا اور اس وقت اس کے ہاتھ کاٹنے کا حکم دیا۔ (کتاب الخراج ص ۱۰۳)

تہا جرم کا ارادہ اور اس کے لیے اقدام بغیر جرم کیے ہوئے مجرم بنانے کے لیے کافی

نہیں ہے، چنانچہ ایک شخص نے ایک مکان میں نقب لگائی اور چوری کرنے سے قبل پکڑ لیا گیا، حضرت علیؑ کے سامنے پیش کیا گیا تو آپ نے اس پر کسی قسم کی حد نہیں جاری کی۔ (کتاب الخراج ص ۱۰۴)

دس درہم سے کم کی چوری میں ہاتھ کاٹنے کا حکم نہ تھا، اسی طرح اگر مجرم نشہ کی حالت میں ہو تو نشہ اترنے کا انتظار کیا جاتا تھا۔ (کتاب الخراج ص ۱۰۰)

جو عورتیں ناجائز حمل سے حاملہ ہوتی تھیں ان پر حد جاری کرنے کے لیے وضع حمل کا انتظار کیا جاتا تھا تا کہ بچہ کی جان کو نقصان نہ پہنچے، جس کا کوئی گناہ نہیں ہے۔

عام قیدیوں کو بیت المال سے کھانا دیا جاتا تھا لیکن جو لوگ محض اپنے فسق و فجور کے باعث نظر بند کیے جاتے تھے وہ اگر مالدار ہوتے تھے تو خود ان کے مال سے ان کے کھانے پینے کا انتظام کیا جاتا تھا ورنہ بیت المال سے مقرر کر دیا جاتا تھا۔ (ایضاً ص ۸۸)

سزائیں

حضرت علیؑ نے جو بعض غیر معمولی سزائیں تجویز کیں وہ دراصل تعزیری سزائیں تھیں، حضرت عمرؓ نے بھی اس قسم کی تعزیری سزائیں جاری کی تھیں، چنانچہ ان کے عہد میں ایک شخص نے رمضان میں شراب پی تو اسی کوڑے کے بجائے سو کوڑے لگوائے کیوں کہ اس نے بادہ نوشی کے ساتھ رمضان کی بھی بے حرمتی کی تھی۔ (ایضاً ص ۱۰۰)

خصائل

حضرت علیؑ کو بچپن ہی سے درگاہ نبوت میں تعلیم و تربیت حاصل کرنے کا موقع ملا، جس کا سلسلہ ہمیشہ قائم رہا، مسند میں خود ان سے روایت ہے کہ میں روزانہ صبح کو معمولاً آپ کی خدمت میں حاضر ہوا کرتا تھا۔ (مسند، جلد اول ص ۷۷)

اور تقرب کا درجہ میرے سوا کسی اور کو حاصل نہ تھا۔ (ایضاً ص ۸۵)

ایک روایت سے ثابت ہوتا ہے کہ رات دن میں دو بار اس قسم کا موقع ملتا تھا۔ (ایضاً ص ۸۰)

اکثر سفر میں بھی آپ کی رفاقت کا شرف حاصل ہوتا تھا اور اس سلسلہ میں سفر سے

متعلق شرعی احکام سے واقف ہونے کا موقع ملتا تھا، ایک مرتبہ شریح بن ہانی نے حضرت عائشہؓ سے مسح علی الخفین کے متعلق سوال کیا تو انہوں نے اس کے لیے حضرت علیؑ کا نام بتایا اور اس کی وجہ یہ بیان کی کہ وہ آپ کے ساتھ سفر کیا کرتے تھے۔ (مسند جلد اول ص ۱۳۶)

شاہ ولی اللہ صاحب نے ازالۃ الخفا میں بارگاہ رسالت میں جناب امیرؑ کے اس تقرب و تربیت کو ان کے فضائل کی اصلی بنیاد قرار دیا ہے، چنانچہ امام احمد بن حنبل کی ایک روایت نقل کر کے جس کا مفہوم یہ ہے کہ حضرت علی کرم اللہ وجہہ کے جس قدر فضائل مذکور ہیں کسی صحابی کے نہیں ہیں، اس کی تشریح یہ کی ہے کہ:

آپ کے تقرب و اختصاص کی بنا پر خود رسول اللہ صلی اللہ علیہ وسلم آپ کو قرآن مجید کی تعلیم دیتے تھے۔ (مسند جلد اول ص ۸۳)

بعض موقعوں پر قرآن مجید کی آیتوں کی بھی تفسیر فرماتے تھے۔ (ایضاً ص ۸۵)

چند مخصوص حدیثیں بھی قلم بند کر لی تھیں۔ (ایضاً ص ۷۹)

غرض حضرت علی کرم اللہ وجہہ نے ابتدا ہی سے علم و فضل کے گہوارہ میں تربیت پائی تھی، اس لیے صحابہ کرام میں آپ غیر معمولی تبحر اور فضل و کمال کے مالک اور ”انا مدینۃ العلم و علی بابہا“ (میں علم کا گھر ہوں اور علیؑ اس کا دروازہ ہیں) کے طغرائے خاص سے ممتاز ہوئے۔ (جامع ترمذی مناقب علیؑ مرتضیٰ میں ہے انادار الحکمة و علی بابہا لیکن امام ترمذی نے اس کو منکر کہا ہے، حاکم نے (مستدرک ج ۳ ص ۴۹۲) اس روایت کے متعدد راویوں کو صحیح کیا ہے اور اس کو صحیح ثابت کرنے کی کوشش کی لیکن امام ذہبی نے ان کو صحیح کہنے کو تسلیم نہیں کیا ہے)

ایک دفعہ ام المومنین حضرت عائشہؓ سے کسی نے یہ مسئلہ پوچھا کہ ایک بار پاؤں دھونے کے بعد کے دن تک موزوں پر مسح کر سکتے ہیں؟ فرمایا: علیؑ سے جا کر دریافت کرو، ان کو معلوم ہوگا کیونکہ وہ سفر میں آنحضرت صلی اللہ علیہ وسلم کے ساتھ رہا کرتے تھے، چنانچہ وہ سائل حضرت علیؑ کے پاس گیا، انہوں نے بتایا کہ مسافر تین دن تین رات تک اور مقیم ایک دن اور

ایک رات تک۔ (مسند ابن حنبل، ج ۱ ص ۹۶ و ج ۶ ص ۵۵)

حضرت علیؑ کے علم اور ان کی اجتہادی قوت اور دقت نظر کا اس سے اندازہ ہو سکتا ہے کہ ان کے حریف بھی دقیق اور مشکل مسائل میں ان کی طرف رجوع کرنے کے لیے مجبور ہوتے تھے، چنانچہ ایک دفعہ امیر معاویہؓ نے لکھ کر دریافت کیا کہ خنثی مشکل کی وراثت کی کیا صورت ہے؟ یعنی وہ مرد قرار دیا جائے یا عورت؟ حضرت علیؑ نے فرمایا کہ خدا کا شکر ہے کہ ہمارے دشمن بھی علم دین میں ہمارے محتاج ہیں پھر جواب دیا کہ پیشاب گاہ سے اندازہ کرنا چاہیے کہ وہ مرد ہے یا عورت؟ (تاریخ الخلفاء، سیوطی، بحوالہ سنن سعد بن منصور و مسند ہشتم)

فقہی مسائل میں حضرت علیؑ کی وسعت نظر کی ایک وجہ یہ بھی ہے کہ آپ جو بات نہیں جانتے تھے اس کو رسول کریم صلی اللہ علیہ وسلم سے دریافت کرتے تھے، بعض ایسے مسائل جو شرم و حیا اور اپنے رشتہ کی نزاکت کے باعث خود براہ راست نہیں پوچھ سکتے تھے، اس کو کسی دوسرے کے ذریعہ پوچھوا لیتے، چنانچہ مذی کا ناقص وضو ہونا آپ نے اسی طرح بالواسطہ دریافت کرایا تھا۔ (صحیح بخاری، کتاب الوضو)

حضرت علی مرتضیٰؑ اپنے علم و کمال کی بنا پر متعدد مسائل میں عام صحابہؓ سے مختلف رائے رکھتے تھے؟ خصوصاً حضرت عثمانؓ سے بعض خاص مسائل میں زیادہ اختلاف تھا مثلاً حضرت عثمانؓ حج تمتع کو جائز نہیں سمجھتے تھے اور فرماتے تھے کہ رسول اللہ صلی اللہ علیہ وسلم کے عہد میں یہ صرف لڑائی اور بے امنی کی وجہ سے جائز تھا، اب وہ حالت نہیں ہے اس لیے اب یہ جائز نہیں ہے، حضرت علیؑ اور دوسرے صحابہ ہر حال میں جائز سمجھتے تھے، اسی طرح حالت احرام میں نکاح اور حالت عدت میں عورت کی وراثت وغیرہ کے مسائل میں بھی اختلاف تھا۔

حضرت علیؑ مرتضیٰؑ کو تمام عمر مدینہ منورہ میں رہے لیکن آپ کی خلافت کا زمانہ تمام تر کوفہ میں گزرا اور حکام اور مقدمات کے فیصلے کا زیادہ موقع نہیں پیش آیا، اس لیے آپ کے مسائل و اجتہادات کی زیادہ تراشاعت عراق میں ہوئی، اسی بنا پر حنفی فقہ کی بنیاد حضرت عبد

اللہ بن مسعودؓ کے بعد حضرت علیؑ مرتضیٰ ہی کے ارشادات اور فیصلوں پر ہے۔
قضا اور فیصلے کی صلاحیت

حضرت علیؑ ان ہی خصوصیات کی بنا پر مقدمات کے فیصلوں اور قضا کے لیے نہایت موزوں تھے اور اس کو صحابہؓ عام طور سے تسلیم کرتے تھے، حضرت عمرؓ فرمایا کرتے تھے کہ اقضانا علی و اقدانا ابی یعنی ہم میں مقدمات کے فیصلے کے لیے سب سے موزوں علیؑ ہیں اور سب سے بڑے قاری ابی ہیں۔ (طبقات ابن سعد، جلد ۲ ص ۱۰۲)

حضرت عبداللہ بن مسعودؓ کہتے ہیں کہ ہم تو (صحابہؓ) کہا کرتے تھے کہ مدینہ والوں میں سب سے زیادہ صحیح فیصلہ کرنے والے علیؑ ہیں۔ (متدرک حاکم، جلد ۳ ص ۱۳۵)

رسول کریم ﷺ کی جو ہر شناس نگاہ نے حضرت مرتضیٰ کی اس استعداد و قابلیت کا پہلے ہی اندازہ کر لیا تھا اور آپ ﷺ کی زبان فیض ترجمان سے حضرت علیؑ کو ”اقضاهم علی“ کی سند مل چکی تھی اور ضرورت کے اوقات میں قضا کی خدمت آپ کے سپرد فرماتے تھے، چنانچہ جب اہل یمن نے اسلام قبول کیا تو رسول اللہ ﷺ نے وہاں کے عہدہ قضا کے لیے آپ کو منتخب فرمایا، حضرت علیؑ نے عرض کی، یا رسول اللہ ﷺ وہاں نئے نئے مقدمات پیش ہوں گے اور مجھے قضا کا تجربہ اور علم نہیں، فرمایا کہ اللہ تعالیٰ تمہاری زبان کو راہ راست اور تمہارے دل کو ثبات و استقلال بخشے گا، حضرت علیؑ فرماتے ہیں کہ اس کے بعد پھر مجھے مقدمات کے فیصلہ میں تذبذب نہیں ہوا۔ (مسند ابن جنبل، جلد اول، ص ۸۳ و حاکم جلد ۳ ص ۱۳۵)

امانت و دیانت

آپ ایک امین کے تربیت یافتہ تھے، اس لیے ابتدا ہی سے امین تھے رسول اللہ ﷺ کے پاس قریش کی امانتیں جمع رہتی تھیں، جب آپ نے ہجرت فرمائی تو ان امانتوں کی واپسی کی خدمت حضرت علیؑ کے سپرد فرمائی۔ (اسد الغابہ، ج ۴ ص ۱۹)

اپنے عہد خلافت میں آپ نے مسلمانوں کی امانت بیت المال کی جیسی امانت

داری فرمائی، اس کا اندازہ حضرت ام کلثومؓ کے اس بیان سے ہو سکتا ہے کہ ایک دفعہ نارنگیاں آئیں، امام حسنؓ نے ایک نارنگی اٹھالی، جناب امیرؓ نے دیکھا تو چھین کے لوگوں میں تقسیم کر دی۔ (ازالۃ الخواہی، ابن ابی شیبہ)

مال غنیمت تقسیم فرماتے تھے تو برابر حصے لگا کر غایت احتیاط میں قریب ڈالتے تھے کہ اگر کچھ کمی بیشی رہ گئی ہو تو آپ اس سے بری ہو جائیں، ایک دفعہ اصفہان سے مال آیا، اس میں ایک روٹی بھی تھی، حضرت علیؑ نے تمام مال کے ساتھ اس روٹی کے بھی سات ٹکڑے کیے اور قریب ڈال کر تقسیم فرمایا، ایک دفعہ بیت المال کا تمام اندوختہ تقسیم کر کے اس میں جھاڑ و دی اور دو رکعت نماز ادا فرمائی کہ وہ قیامت میں ان کی امانت و دیانت کی شاہد رہے۔ (ایضاً بحوالہ ابو عمر ص ۲۶۶)

حضرت علیؑ کا زہد و تقویٰ

آپ کی ذات گرامی زہد فی الدنیا کا نمونہ تھی بلکہ حق یہ ہے کہ آپ کی ذات پر زہد کا خاتمہ ہو گیا، آپ کے شانہ فقر میں دنیاوی میں شان و شکوہ کا گزرنہ تھا، کوفہ تشریف لائے تو دارالامارت کے بجائے ایک میدان میں فروکش ہوئے اور فرمایا کہ عمر بن خطابؓ نے ہمیشہ ان عالی شان محلات کو حقارت کی نگاہ سے دیکھا، مجھے بھی اس کی حاجت نہیں، میدان میں میرے لیے بس ہے۔

بچپن سے بچپس چھپس برس کی عمر تک رسول اللہ ﷺ کے ساتھ رہے اور شہنشاہِ اقلیم زہد و قناعت کے یہاں دنیاوی عیش کا کیا ذکر تھا، حضرت فاطمہؓ کے ساتھ شادی ہوئی تو علاحدہ مکان میں رہنے لگے، اس نئی زندگی کے ساز و سامان کا اندازہ اس سے ہو سکتا ہے کہ سیدہ جنتؓ جو ساز و سامان اپنے میکے سے لائی تھیں اس میں ایک چیز کا بھی اضافہ نہ ہو سکا، چکی پیستے پیستے حضرت فاطمہؓ کے ہاتھوں میں گھٹے پڑ گئے تھے گھر میں اوڑھنے کی صرف ایک چادر تھی، وہ بھی اس قدر مختصر کہ پاؤں چھپاتے تو سر برہنہ ہو جاتا اور سر چھپاتے تو پاؤں کھل جاتا، معاش کی یہ حالت تھی کہ ہفتوں گھر سے دھواں نہیں اٹھتا تھا، بھوک کی شدت ہوتی تو پیٹ پر

پتھر باندھ لیتے، ایک دفعہ شدت گرسنگی میں کاشانہ اقدس سے باہر نکلے کہ مزدوری کر کے کچھ کمالائیں، عوالی مدینہ (مدینہ کے قرب وجوار کی آبادی کا نام عوالی تھا) میں دیکھا کہ ایک ضعیف کچھ اینٹ پتھر جمع کر رہی ہے، خیال ہوا کہ شاید اپنا باغ سیراب کرنا چاہتی ہے، اس کے پاس پہنچ کر اجرت طے کی اور پانی سینچنے لگے، یہاں تک کہ ہاتھوں میں آبلے پڑ گئے، غرض اس محنت و مشقت کے بعد ایک مٹھی کھجور اجرت میں لی لیکن تنہا خوری کی عادت نہ تھی، بجنسہ لیے ہوئے بارگاہ نبوت میں حاضر ہوئے رسول اللہ صلی اللہ علیہ وسلم نے تمام کیفیت سن کر نہایت شوق کے ساتھ کھانے میں ساتھ دیا۔ (مسند ابن مہزیب ص ۱۳۵)

ایام خلافت میں بھی زہد کا دامن ہاتھ سے نہ چھوٹا اور آپ کی زندگی میں کوئی فرق نہ آیا، موٹا جھوٹا لباس اور روکھا پھیکا کھانا ان کے لیے دنیا کی سب سے بڑی نعمت تھی ایک دفعہ عبد اللہ بن زری نام ایک صاحب شریک طعام تھے، دسترخوان پر کھانا نہایت معمولی اور سادہ تھا، انہوں نے کہا: امیر المومنین آپ کو پرند کے گوشت سے شوق نہیں ہے، فرمایا: ابن زری خلیفہ وقت کو مسلمانوں کے مال میں صرف دو پیالوں کا حق ہے، ایک خود کھائے اور اہل وعیال کو کھلائے اور دوسرا خلق خدا کے سامنے پیش کرے۔ (مسند احمد جلد ۷ ص ۷۸)

درد و ملت پر کوئی حاجب نہ تھا، نہ دربان، نہ امیرانہ کرفر، نہ شاہانہ تزک و احتشام اور عین اس وقت جب قیصر و کسریٰ کی شہنشاہی مسلمانوں کے لیے زرو جوا ہر اگل رہی تھی اسلام کا خلیفہ ایک معمولی غریب کی طرح زندگی بسر کرتا تھا اور اس پر فیاضی کا یہ حال تھا کہ داد و دہش کی بدولت کبھی فقر و فاقہ کی نوبت بھی آ جاتی تھی، ایک دفعہ منبر پر خطبہ دیتے ہوئے فرمایا کہ ”میری تلوار کا کون خریدار ہے؟ خدا کی قسم اگر میرے پاس ایک تہ بند کی قیمت ہوتی تو اس کو فروخت نہ کرتا“ ایک شخص نے کھڑے ہو کر کہا: امیر المومنین! میں تہ بند کی قیمت قرض دیتا ہوں۔ (ازالہ الخواجا ابو عمر (ابن عبد البر)

گھر میں کوئی خادمہ نہ تھی، شہنشاہ دو عالم صلی اللہ علیہ وسلم کی بیٹی گھر کا سارا کام اپنے

ہاتھوں سے انجام دیتی تھی، ایک مرتبہ شفیق باپ صلی اللہ علیہ وسلم کے پاس اپنی مصیبت بیان کرنے گئیں، سرور کائنات صلی اللہ علیہ وسلم موجود نہ تھے، اس لیے واپس آ کر سرور ہیں، تھوڑی دیر کے بعد حضرت عائشہؓ کی اطلاع پر رسول اللہ صلی اللہ علیہ وسلم خود تشریف لائے اور فرمایا: ”کیا میں تم کو ایک ایسی بات نہ بتا دوں جو ایک خادم سے کہیں زیادہ تمہارے لیے مفید ہو، اس کے بعد آپ صلی اللہ علیہ وسلم نے تسبیح کی تعلیم دی“ (بخاری کتاب الدعوات باب التبیح والتہییر عند المنام)

حضرت علی کی عبادات

حضرت علیؑ خدا کے نہایت عبادت گزار بندے تھے، عبادت آپ کا مشغلہ حیات تھا، جس کا شاہد خود قرآن ہے، کلام پاک کی اس آیت:

مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ

بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا

ترجمہ: محمد رسول اللہ اور وہ لوگ جو ان کے ساتھ ہیں کافروں پر سخت ہیں، باہم

رحم دل ہیں تم ان کو دیکھتے ہو کہ بہت رکوع اور بہت سجدہ کر کے خدا کا فضل اور

اس کی رضا مندی کی جستجو کرتے ہیں۔ (سورہ الفتح ۲۹:۴۸)

کی تفسیر میں مفسرین نے نکتہ لکھا ہے کہ وَالَّذِينَ مَعَهُ سے ابو بکر صدیقؓ اشِدَّاءُ عَلَى الْكُفَّارِ سے عمر ابن الخطابؓ رُحَمَاءُ بَيْنَهُمْ سے عثمان بن عفانؓ، رُكَّعًا سُجَّدًا سے حضرت علی بن ابی طالبؓ اور يَبْتَغُونَ فَضْلًا مِنَ اللَّهِ وَرِضْوَانًا سے بقیہ صحابہؓ مراد ہیں (تفسیر فتح البیان، ج ۱ ص ۹۷) اس سے عبادات میں تمام صحابہؓ پر حضرت علیؑ کی فضیلت ثابت ہوتی ہے کیوں کہ رکوع و سجدہ تمام صحابہؓ کا مشترک وصف تھا پھر اس اشتراک میں تخصیص سے معلوم ہوا کہ اس اشتراک کے باوجود ان کو اس باب میں کچھ مزید امتیاز بھی حاصل تھا۔

قرآن مجید کے اس اشارہ کے علاوہ خود صحابہؓ کی زبان سے ان کے اس امتیازی وصف کی شہادت مذکور ہے، حضرت عائشہؓ فرماتی ہیں:

کان ما علمت صواما قواما (ترمذی کتاب المناقب فضل فاطمہؑ)

جہاں تک مجھے معلوم ہے وہ بڑے روزہ دار اور عبادت گزار تھے۔

زبیر بن سعید قرشی کہتے ہیں:

لم ارها شمیما قط کان ابداللہ منہ (متدرک حاکم، ج ۳ ص ۱۰۸)

میں نے کسی ہاشمی کو نہیں دیکھا جو ان سے زیادہ خدا کا عبادت گزار ہو۔

ان حالات سے معلوم ہوتا ہے کہ وہ عبادات میں جس چیز کا التزام کر لیتے تھے، اس پر ہمیشہ قائم رہتے تھے، ایک موقع پر رسول اللہ ﷺ نے ان سے اور حضرت فاطمہؑ سے فرمایا کہ تم دونوں ہر نماز کے بعد دس بار تسبیح، دس بار تحمید اور دس بار تکبیر پڑھ لیا کرو اور جب سو تو ۳۳ بار تسبیح، ۳۳ بار تحمید اور ۳۳ بار تکبیر کہہ لیا کرو، حضرت علیؑ فرماتے ہیں کہ جب سے رسول اللہ ﷺ نے مجھ کو اس کی تلقین کی میں نے اس کو چھوڑا نہیں، ابن کو انے کہا کہ صفین کی شب میں بھی نہیں؟ فرمایا: صفین میں بھی نہیں۔ (مسند ابن جنبل، ج ۱ ص ۷۰۷ و ۷۰۸ کتاب الادب)

اللہ کے راستے میں خرچ کرنے کا جذبہ

حضرت علیؑ گودیناوی دولت سے تہی دامن تھے لیکن دل غنی تھا، کبھی کوئی سائل آپ کے در سے ناکام واپس نہیں ہوا حتیٰ کہ قوت لایموت تک دے دیتے، ایک دفعہ رات بھر باغ بیچ کر تھوڑے سے جو مزدوری میں حاصل کیے، صبح کے وقت گھر تشریف لائے تو ایک ایک ٹلٹ پسوا کر حریرہ پکوانے کا انتظام کیا، ابھی پک کر تیار ہی ہوا تھا کہ ایک مسکین نے صدادی، حضرت علیؑ نے سب اٹھا کر اس کو دے دیا، اور پھر بقیہ میں دوسرے ٹلٹ کے پکنے کا انتظار کیا لیکن تیار ہوا کہ ایک مسکین یتیم نے دست سوال بڑھایا، اسے بھی اٹھا کر اس کے نذر کیا، غرض اسی طرح تیسرا حصہ بھی جو بیچ رہا تھا پکنے کے بعد ایک مشرک قیدی کے نذر ہو گیا اور یہ مرد خدات بھر کی مشقت کے باوجود دن کو فاقہ مست رہا، خدائے پاک کو یہ ایثار کچھ ایسا بھایا کہ بطور ستائش اس کے صلہ میں وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَ

سَبِيْرًا (الدہر ۶: ۸) کی آیت نازل ہوئی۔ (بخاری کتاب المناقب باب مناقب علیؑ)

حضرت علیؑ کا تواضع

سادگی اور تواضع حضرت علیؑ کی دستار فضیلت کا سب سے خوشنما طرہ ہے، اپنے ہاتھ سے محنت و مزدوری کرنے میں کوئی عار نہ تھا، لوگ مسائل پوچھنے آتے تو آپ عموماً کبھی جو تاٹا نکلتے، کبھی اونٹ چراتے اور کبھی زمین کھودتے ہوئے پائے جاتے، مزاج میں بے تکلفی اتنی تھی کہ فرش خاک پر بے تکلف سو جاتے، ایک دفعہ رسول اللہ ﷺ انہیں ڈھونڈتے ہوئے مسجد میں تشریف لائے، دیکھا کہ بے تکلفی کے ساتھ زمین پر سو رہے ہیں، چادر پیٹھ کے نیچے سے سرک گئی ہے اور جسم انور گردوغبار کے اندر کندن کی طرح دمک رہا ہے، سرور کائنات ﷺ کو یہ سادگی نہایت پسند آئی، خود دست مبارک سے ان کا بدن صاف کر کے محبت آمیز لہجہ میں فرمایا: ”اجلس یا ابا تراب“ (بخاری کتاب المناقب باب مناقب علیؑ)

مٹی والے اب اٹھ بیٹھ، زبان نبوی ﷺ کی عطا کی ہوئی یہ کنیت حضرت علیؑ کو اس قدر محبوب تھی کہ جب کوئی اس سے مخاطب کرتا تو خوشی سے ہونٹوں پر تبسم کی لہر دوڑ جاتی۔ ایام خلافت میں بھی یہ سادگی قائم رہی، عموماً چھوٹی آستین اور اونچے دامن کا کرتہ پہنتے اور معمولی کپڑے کی تہبند باندھتے، بازار میں گشت کرتے پھرتے، اگر کوئی تعظیماً پیچھے ہو لیتا تو منع فرماتے کہ اس میں والی کے لیے فتنہ اور مومن کے لیے ذلت ہے۔ (تاریخ طبری ص ۳۳۸)

حضرت علیؑ کی شجاعت

شجاعت و بسالت حضرت علی مرتضیٰؑ کا مخصوص وصف تھا، جس میں کوئی معاصر آپ کا حریف نہ تھا، آپ تمام اہم غزوات میں شریک ہوئے اور سب میں اپنی شجاعت کے جوہر دکھائے۔ اسلام میں سب سے پہلا غزوہ بدر پیش آیا، اس وقت حضرت علیؑ کا غفوان شباب تھا لیکن اس عمر میں آپ نے جنگ آزمابہادروں کے دوش بدوش ایسی داد شجاعت دی کہ آپ اس کے ہیر و قرار پائے۔

آغاز جنگ میں آپ کا مقابلہ ولید سے ہوا، ایک ہی وار میں اس کا کام تمام کر دیا پھر شیبہ کے مقابلہ میں حضرت عبیدہ بن حارثؓ آئے اور اس نے ان کو زخمی کیا تو حضرت حمزہؓ اور حضرت علیؓ نے حملہ کر کے اس کا کام بھی تمام کر دیا، غزوہ احد میں کفار کا جھنڈا طلحہ بن ابی طلحہ کے ہاتھ میں تھا، اس نے مبارزت طلب کی تو حضرت علیؓ مرتضیٰؑ ہی اس کے مقابلہ میں آئے اور سر پر ایسی تلوار ماری کہ سر کے دو ٹکڑے ہو گئے، رسول اللہ صلی اللہ علیہ وسلم کو اس کی خبر ہوئی تو فرط مسرت میں تکبیر کا نعرہ بلند کیا اور مسلمانوں نے بھی تکبیر کے نعرے لگائے۔

غزوہ بخندق میں بھی پیش پیش رہے، چنانچہ عرب کے مشہور پہلوان عمرو بن عبدود نے جب مبارزت طلب کی تو حضرت علیؓ مرتضیٰؑ نے رسول اللہ صلی اللہ علیہ وسلم سے میدان میں جانے کی اجازت چاہی، آپ نے ان کو اپنی تلوار عنایت فرمائی، خود اپنے دست مبارک سے ان کے سر پر عمامہ باندھا اور دعا کی کہ خداوند اتو اس کے مقابلہ میں ان کا مددگار ہو، اس اہتمام سے آپ ابن عبدود کے مقابلہ میں تشریف لے گئے اور اس کو زیر کر کے تکبیر کا نعرہ مارا جس سے مسلمانوں کو معلوم ہوا کہ انہوں نے اپنے حریف پر کامیابی حاصل کی۔

غزوہ خیبر کا معرکہ حضرت علیؓ ہی کی شجاعت سے سر ہوا، جب خیبر کا قلعہ کئی دن تک فتح نہ ہو سکا تو رسول اللہ صلی اللہ علیہ وسلم نے فرمایا کہ کل میں جھنڈا ایسے شخص کو دوں گا جو خدا اور خدا کے رسول کو محبوب رکھتا ہے اور خدا اور خدا کے رسول اس کو محبوب رکھتے ہیں، چنانچہ دوسرے دن آپ نے حضرت علیؓ کو جھنڈا عنایت فرمایا اور خیبر کا رئیس مرحب تلوار ہلاتا ہوا اور رجز پڑھتا ہوا مقابلہ میں آیا، اس کے جواب میں حضرت علیؓ مرتضیٰؑ رجز خواں آگے بڑھے اور مرحب کے سر پر ایسی تلوار ماری کہ سر پھٹ گیا اور خیبر فتح ہو گیا، خیبر کی فتح کو آپ کے جنگی کارناموں میں خاص امتیاز حاصل ہے۔

حضرت علیؓ کی خانگی زندگی

حضرت علیؓ کی مستقل خانہ داری کی زندگی اس وقت سے شروع ہوئی، جب کہ سیدہ جنت حضرت فاطمہؓ کے ساتھ ایک علاحدہ مکان میں رہنے لگے، اس سے پہلے آپ

رسول اللہ صلی اللہ علیہ وسلم کے ساتھ رہتے تھے، اس لیے کسب معاش کے لیے آپ کو کسی جدوجہد کی ضرورت نہ پڑتی تھی، ہجرت کے بعد جب حضرت فاطمہؓ سے شادی قرار پائی تو ولیمہ کی فکر دامن گیر ہوئی، چنانچہ قرب وجوار کے جنگل سے اونٹ پر گھاس لا کر بیچنے کا ارادہ کیا، حضرت حمزہؓ نے ایک روز ان کی اجازت کے بغیر اس اونٹ کو ذبح کر کے لوگوں کو کھلادیا، حضرت علیؓ نے دیکھا تو نہایت صدمہ ہوا کیونکہ آپ کے پاس صرف دو اونٹ تھے۔ (ابوداؤد کتاب الخراج والامارۃ باب فی بیان مواضع قسم خمس) آخر زرہ بیچ کر سامان کیا، اس زرہ کی قیمت بھی روپیہ سو روپیہ سے زیادہ نہ تھی۔

شادی کے بعد جب علاحدہ مکان میں رہنے لگے تو حصول معاش کی فکر لاحق ہوئی، چونکہ شروع سے اس وقت تک آپ کی زندگی سپاہیانہ کاموں میں بسر ہوئی تھی، اس لیے کسی قسم کا سرمایہ پاس نہ تھا، محنت، مزدوری اور جہاد کے مال غنیمت پر گذر اوقات تھی، خیبر فتح ہوا تو رسول اللہ صلی اللہ علیہ وسلم نے آپ کو ایک قطعہ زمین جاگیر کے طور پر عنایت فرمایا، حضرت عمرؓ نے اپنی خلافت میں باغ فدک کا انتظام بھی ان کے حوالہ کر دیا اور دوسرے صحابہؓ کی طرح ان کے لیے بھی پانچ ہزار درہم (ایک ہزار روپیہ) سالانہ کا وظیفہ مقرر فرمایا، خلیفہ ثالث کے بعد جب مسند نشین خلافت ہوئے تو بیت المال سے بقدر کفاف روزیہ مقرر ہو گیا، جس پر آخری لمحہ حیات تک قانع رہے۔

مسند کی ایک روایت میں ہے کہ حضرت علیؓ نے فرمایا: ایک وہ زمانہ تھا کہ رسول اللہ صلی اللہ علیہ وسلم کے ساتھ بھوک کی شدت سے پیٹ پر پتھر باندھتا تھا اور آج میرا یہ خیال ہے کہ چالیس ہزار سالانہ میری زکوٰۃ کی رقم ہوتی ہے۔ (مسند ابن حنبل، ج ۱ ص ۱۵۹)

اس واقعہ میں اور آپ کی عسرت اور فقر و فاقہ کی روایتوں میں کوئی تضاد نہیں ہے، اس لیے کہ آپ کی اس آمدنی کا بڑا حصہ خدا کی راہ میں صرف ہوتا تھا اور تمول کے دور میں بھی ذاتی اور خانگی فقر و فاقہ کا وہی عالم رہتا تھا۔

کبھی کبھی خانہ داری کے معاملات میں حضرت فاطمہؓ سے رنجش بھی ہو جاتی تھی

لیکن رسول اللہ ﷺ ہمیشہ درمیان میں پڑ کر صفائی کر دیتے تھے، ایک مرتبہ حضرت علیؑ نے ان پر کچھ سختی کی، وہ رسول اللہ ﷺ کے پاس شکایت لے کر چلیں، پیچھے پیچھے حضرت علیؑ بھی آئے، حضرت فاطمہؑ نے شکایت کی تو آپ ﷺ نے فرمایا: بیٹی! تم کو خود سمجھنا چاہئے کہ کون شوہر اپنی بی بی کے پاس خاموش چلا آتا ہے؟ حضرت علیؑ نہایت متاثر ہوئے اور انہوں نے حضرت فاطمہؑ سے کہا: اب میں تمہارے خلاف مزاج کوئی بات نہ کروں گا۔

رسول اللہ ﷺ نے رحلت فرمائی تو حضرت فاطمہؑ کو اس قدر غم ہوا کہ اس کے بعد صرف چھ مہینے زندہ رہیں اور اس عرصہ میں ایک لمحہ کے لیے بھی ان کا دل پر مردہ شگفتہ نہ ہوا، حضرت علیؑ بھی ان کی دلدہی اور تسلی کے خیال سے خانہ نشین رہے اور جب تک وہ زندہ رہیں گھر سے باہر قدم نہ رکھا۔

حضرت فاطمہؑ کے بعد متعدد شادیاں کیں اور ان بیویوں سے بھی لطف و محبت کے ساتھ پیش آئے، دوسری بیویوں سے جو اولادیں تھیں، ان میں حضرت محمد بن حنفیہ سے بھی نہایت محبت تھی، چنانچہ وفات کے وقت حضرت امام حسنؑ سے ان کے ساتھ لطف و محبت سے پیش آنے کی خاص طور پر وصیت فرمائی تھی۔

حضرت علیؑ کی غذا و لباس

حضرت علیؑ کے غیر معمولی زہد و ورع نے ان کی معاشرت کو نہایت سادہ بنا دیا تھا، کھانا عموماً روکھا پھیکا کھاتے تھے، عمدہ لباس اور قیمتی لباس کا بھی شوق نہ تھا، عمامہ بہت پسند کرتے تھے، چنانچہ فرمایا کرتے تھے العمامۃ تیجان العرب یعنی عمامے عربوں کے تاج ہیں، کبھی کبھی سپید ٹوپی بھی پہنتے تھے، کرتے کی آستین اس قدر چھوٹی ہوتی کہ اکثر ہاتھ آدھے کھلے رہتے تھے، تہبند بھی نصف ساق تک ہوتی تھی کبھی صرف ایک تہبند اور ایک چادر ہی پر قناعت کرتے اور اسی حالت میں فرائض خلافت ادا کرنے کے لیے کوڑا لے کر بازار میں گشت کرتے نظر آتے تھے، غرض آپ کو ظاہری نمائش اور طمطراق کا مطلق شوق نہ تھا، پیوند لگے

ہوئے کپڑے پہنتے تھے، لوگوں نے اس کے متعلق عرض کیا، تو فرمایا: یہ دل میں خشوع پیدا کرتا ہے اور مسلمانوں کے لیے ایک اچھا نمونہ ہے کہ وہ اس کی پیروی کریں، بایں ہاتھ میں انگوٹھی پہنتے تھے اور اس پر ”اللہ الملک“ نقش تھا۔

حضرت علیؑ پر سردی و گرمی کا کچھ اثر نہ ہوتا تھا کیونکہ رسالت مآب ﷺ نے غزوہ خیبر میں ان کے لیے دعا فرمائی تھی اللہم اذهب عنه الحر والبرد یعنی اس سے گرمی و سردی دور کر، اس کا یہ اثر تھا کہ وہ جاڑے کا کپڑا گرمی میں اور گرمی کا کپڑا جاڑے میں زیب تن فرماتے اور اس سے کوئی تکلیف نہ ہوتی۔ (مسند احمد، ج ۱ ص ۹۹)

حضرت علیؑ کا حلیہ

قد میانہ، رنگ گندم گوں، آنکھیں بڑی بڑی، چہرہ پر رونق و خوبصورت، سیدہ چوڑا، اس پر بال بازو اور تمام بدن گٹھا ہوا، پیٹ بڑا اور نکلا ہوا، سر میں بال نہ تھے یا ایک روایت میں ہے کہ آپ نے فرمایا کہ میں نے رسول اللہ ﷺ کو کہتے سنا ہے کہ سر کے بال کے نیچے نجاست ہوتی ہے، اسی لیے میں بالوں کا دشمن ہوں، ایک روایت میں ہے کہ ایک شخص نے آپ کے دو گیسو پڑے دیکھے مگر زیادہ مشہور یہی ہے کہ آپ کے سر میں بال نہ تھے، ریش مبارک بڑی اور اتنی چوڑی تھی کہ ایک مونڈھے سے دوسرے مونڈھے تک پھیلی تھی، آخر میں بال بالکل سپید ہو گئے تھے اور شاید تمام عمر میں ایک دفعہ بالوں میں مہندی کا خضاب کیا تھا۔

حضرت علیؑ کی ازواج و اولاد

سیدہ جنت حضرت فاطمہؑ زہرا کے بعد جناب مرتضیٰؑ نے مختلف اوقات میں متعدد شادیاں کیں اور ان سے نہایت کثرت کے ساتھ اولادیں ہوئی، تفصیل حسب ذیل ہے:

● حضرت فاطمہؑ: رسول اللہ ﷺ کی صاحبزادی تھیں، ان سے ذکور میں حسنؑ حسینؑ، محسنؑ اور لڑکیوں میں زینب کبریٰؑ، اور ام کلثوم کبریٰؑ پیدا ہوئیں، محسنؑ نے بچپن ہی میں وفات پائی۔

- ام البنین بنت حزام: ان سے عباس، جعفر، عبداللہ اور عثمان پیدا ہوئے، ان میں سے عباس کے علاوہ سب حضرت امام حسینؑ کے ساتھ کربلا میں شہید ہوئے۔
- لیلیٰ بنت مسعود: انہوں نے عبید اللہ اور ابوبکر کو یادگار چھوڑا لیکن ایک روایت کے مطابق یہ دونوں بھی حضرت امام حسینؑ کے ساتھ شہید ہوئے۔
- اسماء بنت عیس: ان سے یحییٰ اور محمد اصغر پیدا ہوئے۔
- صہبا، یا ام حبیب بنت ربیعہ: یہ ام ولد تھیں، ان سے عمر اور رقیہ پیدا ہوئیں، عمر نے نہایت طویل عمر پائی اور تقریباً پچاس برس کے سن میں ینبوع میں وفات پائی۔
- امامہ بنت ابی العاص: یہ حضرت زینبؑ کی صاحبزادی اور رسول اللہ صلی اللہ علیہ وسلم کی نوایں تھیں، ان سے محمد اوسط تولد ہوئے۔
- خولہ بنت جعفر: محمد بن علی جو محمد بن حنفیہ کے نام سے مشہور ہیں، ان ہی کے بطن سے پیدا ہوئے تھے۔

- ام سعید بنت عروہ: ان سے ام الحسن اور رملہ کبریٰ پیدا ہوئیں۔
- محیاط بنت امرء القیس: ان سے ایک لڑکی پیدا ہوئی تھی مگر بچپن ہی میں قضا کر گئی۔
- منذرہ بالابیویوں کے علاوہ متعدد لونڈیاں بھی تھیں اور ان سے حسب ذیل لڑکیاں تولد ہوئیں: ام ہانی، میمونہ، زینب صغریٰ، رملہ صغریٰ، ام کلثوم صغریٰ، فاطمہ، امامہ، خدیجہ، ام الکرام، ام سلمہ، ام جعفر، جمانہ، نفیسہ۔ غرض حضرت علیؑ کے سترہ لڑکیاں اور چودہ لڑکے تھے، ان میں سے پانچ سے سلسلہ نسب جاری رہا، ان کے نام یہ ہیں: امام حسنؑ، امام حسینؑ، محمد بن حنفیہؑ، عمرؑ۔۔۔ رضی اللہ ورضوا عنہم
- اللہ تعالیٰ حضرت علیؑ کی سیرت سے استفادہ کی توفیق نصیب فرمائے۔ والسلام

دعاؤں کا طالب

محمد سرور فاروقی ندوی

دارالعلوم ندوۃ العلماء، لکھنؤ

۲۴/۴/۲۰۲۰ء

غیر مسلم بھائیوں کے مطالعہ کے لئے مفید کتابیں

(درج ذیل ترتیب کے مطابق مفتی محمد سرور فاروقی ندوی کی ہندی تصانیف)

| | | | |
|--|-----|---|------|
| ۱۔ سرکاری کاٹھن کون؟ | ۲۵ | ۱۳۔ توحید کی حقیقت (قرآن و سنت کی روشنی میں) | 40 |
| ۲۔ مانوا یاٹکا اور شاکتی سہدائیں | 30 | ۱۴۔ جہاد آٹھواں اسلام | 180 |
| ۳۔ ان کا کیا ہے؟ | 30 | ۱۵۔ جنت کے حالات اور عاقبتی (قرآن و سنت کی روشنی میں) | 100 |
| ۴۔ پکار کر تکیم اور انسان کا پریشور سے سجدہ | 30 | ۱۶۔ اسلام حرم کیا ہے؟ (قرآن کی کھلا اسلامی کون ہے) | 250 |
| ۵۔ مانوا یاٹکا اور شاکتی کی پیدائش | 30 | ۱۷۔ پانچ قرآن کا سہولت نامہ یا کون ہے؟ | 20 |
| ۶۔ اسلام حرم کون ہے؟ | 60 | ۱۸۔ قرآن کا پیمانہ (پروگرام اور تاریخ) | 180 |
| ۷۔ آتم سہولت کیا ہے؟ | 150 | ۱۹۔ قرآن کا پیمانہ (قرآن کا آسان ہندی ترجمہ) | 130 |
| ۸۔ اسلامی راہنہ کی نشان دہی | 60 | ۲۰۔ تفسیر قرآنی (قرآن کی ہندی تفسیر جامعہ) | 4200 |
| ۹۔ جہاد اور آٹھواں اسلام | 30 | ۲۱۔ رسول اللہ ﷺ کا طبعی مذاہب کی روشنی میں | 80 |
| ۱۰۔ غیر مسلموں کے ساتھ دین اور (تھانکس دینی ہے) | 60 | ۲۲۔ رسول اللہ ﷺ کی پاکیزہ زندگی | 35 |
| ۱۱۔ کفر اور شرک کی حقیقت (قرآن و سنت کی روشنی میں) | 90 | ۲۳۔ حضرت محمد ﷺ کی پانچیم | 50 |
| ۱۲۔ اسلام؟ | 10 | ۲۴۔ اسلامی وراثت کی تحسیم | 30 |
| ۱۳۔ کالہ لالہ کی گواہی | 20 | | |

غیر مسلموں میں دعوت کا کام کرنے والوں کے لئے معاون کتابیں

| | | | |
|---|-----|--|------|
| ۱۔ ایمان کا پیمانہ (قرآن کی روشنی میں) | 30 | ۱۳۔ توحید کی حقیقت (قرآن و سنت کی روشنی میں) | 4200 |
| ۲۔ خالق کا کات اور اس سے شخص | 30 | ۱۴۔ جہاد پانچ اسلام | 30 |
| ۳۔ غیر مسلموں میں طرح طرح کے مذہب کی روشنی میں | 90 | ۱۵۔ جہاد اور اسلام کا پیمانہ (قرآن کی روشنی میں) | 20 |
| ۴۔ جہاد اور اسلام کا پیمانہ | 150 | ۱۶۔ اسلام کا پیمانہ (قرآن کا آسان ہندی ترجمہ) | 30 |
| ۵۔ آتم سہولت کیا ہے؟ | 190 | ۱۷۔ مسلمانوں کے لئے قرآن کا کات | 75 |
| ۶۔ حضرت محمد ﷺ کا ذکر اور اس کی شان و شانہ | 45 | ۱۸۔ اسلامی وراثت کا کات (پانچ اسلام) | 30 |
| ۷۔ غیر مسلموں کے ساتھ دین اور (تھانکس دینی ہے) | 40 | ۱۹۔ اسلام حرم کون ہے؟ | 30 |
| ۸۔ اسلام کے خلاف لالہ لالہ کی روشنی میں | 50 | ۲۰۔ قرآن کی روشنی میں اسلام کی حقیقت (قرآن و سنت کی روشنی میں) | 50 |
| ۹۔ قرآن میں نشانہ کا کات اور اس کی حقیقت | 30 | ۲۱۔ اسلام میں غیر مسلموں کے حقوق | 50 |
| ۱۰۔ قرآن کے کات اور اس کے کات اور اس کے کات | 30 | ۲۲۔ جہاد اور اسلام | 180 |
| ۱۱۔ غیر مسلموں کے ساتھ دین اور (تھانکس دینی ہے) | 35 | ۲۳۔ اسلام حرم کون ہے؟ | 60 |
| ۱۲۔ حضرت محمد ﷺ اور اس کے کات | 45 | ۲۴۔ نبیوں کی دعوت اور اس کے کات اور اس کے کات | 400 |
| ۱۳۔ قرآن کا پیمانہ (قرآن کا آسان ہندی ترجمہ) | 300 | ۲۵۔ اسلامی راہنہ کی نشان دہی | 60 |